

በክርስቶስ የተገኘ ነጻነት

ወደ ድል የሚወስደው መንገድ

ጽሑፍ:- በጁዲ ዌጅ

ትርጉም:- ፈቃዱ ገብሬ

እርማት:- ኃይሉ ልመንህና ሚናስ ብሩክ

Copyright

© 2004 by SIM, Addis Ababa, Ethiopia.

Originally published in English under the title of
FREEDOM IN CHRIST: The Way to Victory.

© Copyright ECZ 2002. Christian Education Department,
EVANGELICAL CHURCH IN ZAMBIA
P.O.Box 23001, Kitwe, Zambia



መጽሐፍ ቅዱስን መሠረት ያደረጉ መጻሕፍት

የኤስ ኣይ ኤም ሥነ ጽሑፍ ክፍል

የፖ.ሣ.ቁ 127፣ አዲስ አበባ

I. ነጻነት	1
II. በክርስቶስ	7
III. አንዳንድ ልናምናቸው የሚገቡ ጠቃሚ ነገሮች	15
IV. በመንፈስ ቅዱስ ምሪት መመላለስ	21
ሀ. ሦስት ዓይነት ሰዎች	21
ለ. በመንፈስ መመላለስ ማለት ምን ማለት እንዳልሆነ:-	
1) ሕግጋትን መጠበቅ ወይም ሕግ አጥባቂነት አይደለም	26
2) ኃጢአትን ለመሥራት ልቅ መሆን ማለት አይደለም	29
ሐ. በመንፈስ መመላለስ ማለት ምን ማለት እንደሆነ:-	30
1) ባለብት መቆም ሳይሆን መንቀሳቀስ ነው	30
2) መሮጥ ሳይሆን መራመድ ነው	31
3) ከኢየሱስ ጋር በአንድ ቀንበር ሥር ሆኖ መንቀሳቀስ ነው	31
4) የኢየሱስን ፈለግ ወይም ምሳሌ ተከትሎ መራመድ ነው	33
5) የእምነት አካሄድ ነው	34
i) እምነት ምንድን ነው?	35
ii) ትክክል ያልሆነ አስተሳሰብ የእምነት ጠላት ነው	39
iii) ጥርጣሬ የእምነት ታላቅ ጠላት ነው	44
ሀ. ጥርጣሬ ስለ እግዚአብሔር ኃይል ጥያቄ ውስጥ	
እንድንገባ ያደርጋል	44
ለ. የእግዚአብሔርን ቃል እውነትነት መጠራጠር	
ወደ ጥፋተኝነት ወይም በደል ይመራል	46
V. በሥጋዊ ምኞት ላይ ድል ለመቀዳጀት የሚታለፉ ደረጃዎች	51
VI. በመንፈስ ቅዱስ መሞላት	53
VII. የእግዚአብሔርን ዕቃ ጦር ሁሉ ልበሱ	57
VIII. እውነተኛውን ነጻነት ስለ ማወቅ	66
IX. የሚገዙንን ኃጢአቶች ለይተን ማወቅና መቋቋም እንዴት	
እንደምንችል	70
1. ባሕሎች (ወጉች)	72
2. መተት (ጥንቆላ)	76
3. ከዘር የሚተላለፍ ውቃቢ፣ መታን መናፍስት፣ ማሟረት	
እርግጥ	79
4. ራስን ማሳት (ራስን ማታለል)	83
5. ይቅርታ የማያደርግ መንፈስ (መራራ መሆን)	85
6. ዓመፅ	89
7. ትዕቢት	92
8. የልምድ ኃጢአቶች	93
X. አካሄዳችሁን በሚገባ አድርጉ፣ በነጻነት ጨርሱ	95
XI. የመጽሐፍ ቅዱስ ጥናት አንድ፣	
ጠላታችሁን፣ ወገናችሁንም እወቁ	98
XII. የመጽሐፍ ቅዱስ ጥናት ሁለት፣ መንዝ የሚገባንን ርቀት	
መንዝ	100

I. ነጻነት

ነጻነት ምንድን ነው? አንድ ሰው በባርነት ከኖረ በኋላ ጌታው የነበረበትን ባርነት አስወግዶ ቢለቅቀው፤ ያ ሰው ከባርነት እሥራት የተፈታና በነጻነት የሚኖር ይሆናል።

ለምሳሌ፤ ዛምቢያ ነጻነትዋን ከመቀጃጀቷ በፊት በእንግሊዝ አገዛዝ ሥር ነበረች። በወቅቱ እንግሊዛውያን ዛምቢያን ይገዟት ነበር። ሆኖም፤ ከ1964 ዓ.ም (እ.ኤ.አ) በኋላ የነጻነት ቀን ሲታወጅ አገሪቱ ከእንግሊዛውያን አገዛዝ ተላቅቃ ነፃ ሆነች። አሁን የዛምቢያ ሕዝብ የሚኖረው በነጻነት ነው።

ከእግዚአብሔር ደኅንነትን ከማግኘቱ አስቀድሞ፤ ሰው ለሰይጣንና ለኃጢአት ባሪያ ሆኖ ይኖራል። ሆኖም፤ ኢየሱስ ክርስቶስን አዳ ች አድርጎ በሚቀበልበት ጊዜ ግን ከሰይጣን፤ ከኃጢአትና ከሞት ኃይል ነፃ ይወጣል። ከዚህ በኋላ በኢየሱስ ክርስቶስ አማካኝነት ነጻነትን አግኝቷል ማለት ነው። በዚህ ሁኔታ በኢየሱስ ክርስቶስ ነጻነት ያገኘ ሰው ከእግዚአብሔር ጋር ኅብረት መሥርቷል ማለት ነው። እግዚአብሔር አባቱ ይሆንለታል። እርሱም የእግዚአብሔር ልጅ ይሆናል። ከኃጢአት ኃይልም ነፃ ይወጣል። ስለሆነም ፍላጎቱ እግዚአብሔር አባቱን ማስደሰት ይሆናል።

«ነጻነት በክርስቶስ» በተሰኘ በዚህ መጽሐፍ የቀረቡ ትምህርቶች፤ በክርስቶስ ኢየሱስ የእኛ ስለሆነው ነጻነት ግንዛቤ እንድናገኝ ይረዳናል። ክርስቲያኖች ብንሆንም እንኳ፤ ብዙውን ጊዜ በሥጋዊ ነገሮች የታሠርን ያህል እንኖራለን። በክርስቶስ ኢየሱስ ስላገኘነው ማንነት ስለማናውቅ ወይም ስለማንረዳ የምንኖረው ነፃ እንደ ወጡ ሰዎች ሳይሆን፤ እንደ ባሮች ነው።

ዮሐንስ 8:32፤ «እውነትን ታውቃላችሁ፤ እውነትም ነፃ ያወጣችኋል።» ሲል፤

ዮሐንስ 8:36 ደግሞ፤ «ስለዚህ ወልድ ነፃ ካወጣችሁ፤ በእርግጥ ነፃ ትሆናላችሁ።» ይላል።

እነዚህ ሁለት ጥቅሶች ጠቃሚ ጥቅሶች ናቸው። በቃላትሁ ልታጠኑዎቸው ይገባል። እነዚህ ጥቅሶች የእግዚአብሔር እውነት ከሰይጣን ውሸቶች ነፃ ሊያወጣን ኃይል እንዳለው ያረጋግጣልናል። ስለዚህ እግዚአብሔርን በተመለከተ ስላለው የእግዚአብሔርን እውነት ማወቃችን በጣም አስፈላጊ ነው። ምክንያቱም በክርስቶስ ወደሚገኘው እውነተኛ ነጻነት የሚወስደንን መንገድ የምናገኘው እውነቱን በማወቃችን ነው።

በኤፌሶን 6:10-12 ጳውሎስ በጦርነት ውስጥ ስለ መገኘታችን ይነግረናል። ይህ ጦርነት የምን ጦርነት ነው? ይህ ጦርነት ከሰይጣንና ከአጋንንቱ ወይም ከመላእክቱ ጋር የሚደረግ ነው። ይህ ጦርነት ከሰይጣንና ከርኩሳን የመናፍስት ኃይላትና ሠራዊት ጋር የሚደረግ ውጊያ ነው። ይህ ጦርነት የተጀመረው አዳምና ሔዋን በኤድን ገነት ውስጥ በነበሩበት ጊዜ ነበር (ዘፍጥረት 3:1)። በዚያን ወቅት ሰይጣን ሔዋንን አሳታት። ሔዋንም ሰይጣንን በማመኗ በእግዚአብሔር ላይ ኃጢአትን ሠራች። ታዲያ ከዚያን ጊዜ ጀምሮ ሰይጣን ሰዎችን ማሳቱን ቀጠለ። በክርስቶስ የተቀዳጀውን ማንነት የማይገነዘብ ክርስቲያን በኃጢአት እንደሚጠመድና በእምነቱም ሊያድግ እንደማይችል ሰይጣን ያውቃል። በክርስትና እምነታችን ማደግ ከፈለግን በክርስቶስ የተቀዳጀነውን ማንነታችንን ማወቅ ይገባናል። በሰይጣን ላይ ድል መቀዳጀት የምንችልበት ብቸኛው መንገድ ይኸው ነው።

ክርስቲያኖች በእምነታቸው ለማደግና ድል አድራጊ ሕይወትን ለመኖር የሚቸግራቸው ለምንድን ነው? ለዚህ ምክንያቱ፡-

1. አንዳንዶቹ በሰይጣን ስለሚታለሉ ነው (ራእይ 12:9)። ሰይጣን እኛ በክርስቶስ ያለንን ማንነት እንድንገነዘብ አይፈልግም። እንደዚሁም በኢየሱስ በምናምንበት ወቅት የተከናወነውን እውነት እንድናውቅ ወይም እንድንረዳ አይፈልግም።
2. አንዳንዶቹ ሰነፎች ስለሆኑ እግዚአብሔርን በትክክል ለማወቅ ከልባቸው መንፈሳዊ ጥረትን አያደርጉም (ዳን. 11:32)። እግዚአብሔርን በእውነት የሚያውቁ ሰዎች ክፉውን ወይም ሰይጣንን መቃወም ይችላሉ።

3. አንዳንዶቹ የእግዚአብሔርን ኃይል ይጠራጠራሉ። ስለዚህ ሰይጣን ከእግዚአብሔር ይልቅ ኃይል እንደ ሆነ ያስባሉ። ነገር ግን ይህ ሐሰት ነው። የእግዚአብሔር ኃይል ከሰይጣን ኃይል ይልቅ የበለጠ ነው (1ኛ ዮሐ. 4:4)።

እግዚአብሔር ሰውን በፈጠረበት ወቅት ምን ሁኔታዎች እንደ ነበሩ እንመልከት፡-

ዘፍጥረት 1:27፤2:7 እግዚአብሔር የመጀመሪያውን ሰው አዳምን በራሱ አምሳል ፈጠረው። እግዚአብሔር ሰውን “በራሱ አምሳል” ፈጠረ ስንል ምን ማለታችን ነው? እንደዚህ ስንል፣ እግዚአብሔር ለአዳም እርሱን የሚያውቅበትን አእምሮ ሰጠው ማለታችን ነው። እርሱን መውደድ እንዲችልም ለአዳም ስሜቶችን ሰጥቶታል። በተጨማሪም እግዚአብሔርን መታዘዝን መምረጥ እንዲችልም ለአዳም ፈቃድን ሰጠው። ከሰው ጋር ኅብረት ማድረግንና እርሱን መታዘዝንም ምርጫው እንዲያደርግ እግዚአብሔር ፈለገ።

እግዚአብሔር ለአዳም ትልቅ ስፍራ ወይም ሥልጣን ሰጠው (ዘፍጥረት 1:26)። መላዋን ምድር እንዲያስተዳድር ሥልጣን ሰጠው። ሰይጣን በመጀመሪያ በምድር ላይ ባለ በማንኛውም ነገር ላይ ሥልጣን አልነበረውም ነበር። ይህ ሥልጣን የአዳም ነበረ። በእግዚአብሔር ፊት አዳም ትልቅ ስፍራ ነበረው። ነገር ግን አዳም ኃጢአትን በሠራ ጊዜ ይህን ትልቅ ሥልጣን አጣ። ከዚህ የተነሣ ሰይጣን «የዚህ ዓለም አምላክ» ሊሆን ቻለ (2ኛ ቆሮንቶስ 4:4)። ምን ጊዜም ቢሆን የእግዚአብሔርን እውነት እንዳናውቅ ሰይጣን ዓይኖቻችንን ማሳወር ያስደስተዋል።

ኃጢአት ወደ ዓለም ከገባ በኋላ ምን ተከሠተ?

1. ዘፍጥረት 2:17 ሞት ወደ ዓለም ገባ፡- ሰው በሥጋው ይሞት ጀመር። ከእግዚአብሔር ጋር የነበረው ኅብረትም ስለ ተቋረጠ በመንፈስ ምውት ሆነ። እግዚአብሔር አዳምና ሔዋንን ዳግም ከገነት አውጥቶ ስለ አባረራቸው እንደገና ወደዚያ መመለስ አልቻሉም። በኃጢአታቸውም ምክንያት ከእግዚአብሔር ተለዩ።
 ኢሳይያስ 59:2 እኛ ሁላችን በኃጢአታችን ምክንያት

ከእግዚአብሔር እንደ ተለየን ይናገራል። ሮሜ 5:12 ደግሞ ሁላችንም ኃጢአትን ስለ ሠራን ሞት በሁላችንም ላይ እንደ መጣ ያስረዳል።

2. ኤፌሶን 4:18 ከእግዚአብሔር ዘንድ የሆነውን እውቀት ጨለማ ዋጠው፡- አዳምና ሔዋን በየዕለቱ ከእግዚአብሔር ጋር ኅብረት ነበራቸው። እግዚአብሔርን ያውቁት ነበር። ነገር ግን ኃጢአትን በመሥራታቸው ምክንያት ከገነት ተባረሩ። ስለ እግዚአብሔር እውቀት የነበራቸው ቢሆንም፤ ከእርሱ ጋር ያደርጉት የነበረው ኅብረት ተቋርጦ ነበር። በትክክል አያውቁትም ነበር። ስለዚህ ከዚያ በኋላ የሚጓዙት በጨለማ ውስጥ ሆነ። እኛም በኢየሱስ ከማመናችን በፊት በጨለማ ውስጥ እንጓዝ ነበር። ከዚያ በፊት የነበረን ጥበብ የዚህ ዓለም እንጂ ከእግዚአብሔር የሚመጣው እውነተኛው ጥበብ አልነበረም።

3. ዘፍጥረት 3:10 ፍርሃት፣ ጭንቀትና ኃፍረት ተከሰቱ፡- አዳምና ሔዋን እግዚአብሔርን መፍራት ጀመሩ። ለእርሱ ስላልታዘዙ ከእርሱ ፊት ለመደበቅ ሞከሩ። በእግዚአብሔር ፊት የተኮነን መሆናቸውን እየተረዱ ሄዱ። አራቱታቸውን ስለሆኑም በኃፍረት ተሞሉ። ከኃጢአታችን የተነሣ ሁላችንም በእግዚአብሔር ፊት በተመሳሳይ መንገድ በደለኞች ነን። እግዚአብሔር ኃጢአትን የሚጠላ ቅዱስ አምላክ ስለሆነ፤ እርሱን መፍራታችን የተገባ ነው።

ይህን ሁሉ ስንገነዘብ መልሳችን ምን ይሆን? ጳውሎስ በሮሜ 7:24 «እኔ ምንኛ ጎበዳላ ሰው ነኝ! ለዚህ ሞት ከተሰጠ ሰውነት ማን ያድነኛል?» በማለት የተናገረው ቃል ብቻ ይሆናል። ጳውሎስ ይህን ብቻ ብሎ አላበቃም። በቁጥር 25 ላይ፤ በኢየሱስ ክርስቶስ አማካይነት ወደ ደኅንነትና በኃጢአት ላይ ድልን ወደ መቀዳጀት የሚያደርሰውን መንገድ ማወቅ ስለምንችል እግዚአብሔርን እንድናመስግን ያሳስበናል። ኢየሱስ ክርስቶስ ሕያውና በእግዚአብሔር ዘንድም ተቀባይነት ያገኘ የኃጢአት መሥዋዕት ሆኖ በመስቀል ላይ በሞተ ጊዜ ሰይጣንን፣ ኃጢአትንና ሞትን ድል አድርጓል። ስለዚህ የሰይጣንን ሥራ ለማፍረስና በኃጢአት ቀንበር የታሠሩትን ነፃ ለማውጣት ኢየሱስ

ኃይል ነበረው (ዕብራውያን 2:14፤ 15፤ 1ኛ ዮሐንስ 3:8)። በመንፈስ ቅዱስ ኃይል አማካኝነት፤ በክርስቶስ ሰይጣንንና ፈተናዎቹን ወይም ሽንገላዎችን ለማሸነፍ የሚያስፈልገን ሁሉ ተስጥቶናል (2ኛ ጴጥ. 1:3-4)።

አዳምና ሔዋን ኃጢአትን ስለ ሠሩ ሁላችንም የተቀባይነት፤ የዋስትናና ትኩረት የማግኘት ፍላጎት አድርገናል። ይሁንና እኛ በራሳችን ጥረት እነዚህን ፍላጎቶች ማሟላት አንችልም። ያጣነውን ከእግዚአብሔር ጋር የነበረንን ኅብረት ራሳችን መልሰን ማግኘት አንችልም። የተፈረደብን ሆነናልና። ሆኖም፤ ኢየሱስን አዳኛችን አድርገን በምንቀበልበት ጊዜ እግዚአብሔር ከሰይጣን ግዛት ውስጥ ያወጣናል። ከዚህ በኋላ እግዚአብሔር እኛን ከጨለማው ግዛት ታድጎ በማውጣት፤ የብርሃንና የኃይል መንግሥት ወደ ሆነው ግዛቱ አስገብቶናል (ቆላስይስ 1:13)። እኛ አሁን «በክርስቶስ ኢየሱስ» ነን። ኢየሱስ በእኛ ውስጥ ነው፤ እኛም በኢየሱስ ውስጥ ነን (ዮሐንስ 14:20)። እንደ አዳም ኃጢአተኞች ሆነን በመወለዳችን ያጣናቸው የተቀባይነት፤ የዋስትናና ትኩረት የማግኘት ሁኔታዎች በእግዚአብሔር ምሕረት ይመለሱልናል። ይህም የሚሆነው ኢየሱስ በቀራጽ ላይ ከፈጸመው የተሟላ ሥራ የተነሣ ነው።

አዳምና ሔዋን ኃጢአት ከመሥራታቸው በፊት	በኃጢአት በተወለድን ጊዜ	በኢየሱስ ክርስቶስ ከሆንን በኋላ
1. በእግዚአብሔር ዘንድ ተቀባይነት ነበረን።	በኃጢአታችን የተፈረደብንና በእግዚአብሔር ተቀባይነት ያጣን ነበርን።	ከፍርድ ነፃ ወጣን። ሮሜ 8:1 በእግዚአብሔር ዘንድ ተቀባይነትን አገኘን።
2. ከእግዚአብሔር ጋር ኅብረትና ዋስትና ነበረን።	ከእግዚአብሔር የተለየንና ዋስትና ያጣን ሆንን።	ከእግዚአብሔር ጋር ታረቅን። 2ኛ ቆሮ. 5:18። ዋስትና አገኘን። ዮሐንስ 10:27-29
3. ትኩረትን የማግኘት	ምንም ዓይነት ትኩረት	ትኩረትና ተፈላጊነት

ጥያቄዎች

1. «ነጻነት» የሚለው ቃል ምን ማለት እንደ ሆነ አብራራ።
2. ዮሐንስ 8:32፤ 36ን በቃል ማጥናት ጠቃሚ ነው። _____
በምናውቅበት ጊዜ፤ በክርስቶስ ያገኘነውን ነጻነት እንገነዘባለን።
3. ሀ) ክርስቲያኖች የሚጥጉት ጦርነት ምንድን ነው? ኤፌ. 6:10-12
ለ) ይህ ጦርነት የተጀመረው መቼ ነበር? ዘፍጥረት 3:1
ሐ) በዛሬው ዘመን ሰይጣን ክርስቲያኖችን ማሳቱን አቁሟል?
ሊያስተን የሚፈልገው ለምንድን ነው?
4. ብዙ ክርስቲያኖች በእምነታቸው ማደግና ድል አድራጊ ሕይወት መኖር የሚያዳግታቸው ለምንድን ነው?
5. እግዚአብሔር ሰውን «በአምሳሉ/በመልኩ» ፈጠረ (ዘፍጥረት 1:27) ስንል ምን ማለታችን ነው?
6. እግዚአብሔር አዳምን በፈጠረበት ወቅት የሰጠው አስፈላጊ ሥራና ሥልጣን ምን ነበር? ዘፍጥረት 1:26
7. አዳም ኃጢአትን በሠራ ጊዜ፤ ሰይጣን የዚህ ዓለም አምላክ ሆነ። ከዚያን ጊዜ ጀምሮ ሰይጣን ሊሠራ እየተጣጠረ ያለው ምንድን ነው? 2ኛ ቆሮንቶስ 4:4 ፤ 1ኛ ጴጥሮስ 5:8
8. ኃጢአት ወደ ዓለም በገባ ጊዜ በሰው ሕይወት ላይ የደረሰው ምን ነበር?
ሀ) ዘፍጥረት 2:17፤ ኢሳይያስ 59:2፤ ሮሜ 5:12
ለ) ኤፌሶን 4:18
ሐ) ዘፍጥረት 3:10
9. አዳም ኃጢአት ከማድረጉ በፊትና ካደረገ በኋላ በእግዚአብሔር ፊት ሲቀርብ ምን አቋም እንደ ነበረው ግለጽ።
10. ሀ) ኢየሱስ ክርስቶስን አዳኝ በማድረግ ከመቀበልህ አስቀድሞ እንዴት ነበርክ?
ለ) ኢየሱስ ክርስቶስን አዳኝ አድርገህ ከተቀበልክ ወዲህ ደግሞ ሁኔታህ እንዴት ነው?

II. «በክርስቶስ»

«በክርስቶስ» የሚለው ቃል በአዲስ ኪዳን ውስጥ አንድ መቶ ያህል ጊዜ ተጠቅሷል። ይህ ቃል የአዲስ ኪዳን ቁልፍ አሳብ ነው። ክርስቶስ በአማኞች ሁሉ ውስጥ ሲሆን፤ ሁሉም አማኞች ደግሞ በክርስቶስ ውስጥ ናቸው (ዮሐንስ 14:20)።

በተወለድንበት ዕለት ሥጋ ለብሰን ተወለድን። ኢየሱስን አዳኞችን አድርገን ስንቀበል፤ ዳግም በመወለድ ዘላለማዊው የሆነውን መንፈሳዊ ሕይወት እንቀበላለን። ስለዚህ ዘላለማዊ ሕይወት የምንቀበለው ከሞትን በኋላ ሳይሆን፤ ኢየሱስን አዳኞችን አድርገን በተቀበልንበት በዚያን ወቅት ወዲያውኑ የዘላለም ሕይወት የእኛ ሆኗል። «በክርስቶስ» የሆነ ማንኛውም ሰው አዲስ ተፈጥሮንና አዲስ ልብን ተቀብሏል። እንዲህ ዓይነቱ ሰው አሁን ቅዱስ፤ ከእግዚአብሔር በመንፈስ የተወለደ፤ የብርሃን ልጅና የመንግሥተ ሰማይ ዜጋ ነው (2ኛ ቆሮንቶስ 5:17፤ 1ኛ ጴጥ. 2:9)።

በእምነታችን የምናድግበት መንገድ እርሱ ስለሆነ በክርስቶስ የተሰጠንን ማንነት መገንዘብ ይገባናል። የእግዚአብሔር ልጆች መሆናችንን ከተገነዘብን፤ ልጆቹ መሆናችንን የሚያረጋግጥ ሕይወት የመኖር ፍላጎት ይኖረናል። ይህም ሕይወት የድል ሕይወት ይሆናል።

መዘንጋት የሌለባችሁ ቁም ነገር፡- ሰይጣን ከፍ ብለው የተገለጹትን እነዚህን ነገሮች እንድንገነዘብ አይፈልግም። እርሱ በድል ሕይወት እንዳንኖር ያለማቋረጥ ሊያስተን ይጥራል። በሽንፈት ሕይወት ውስጥ እንድንኖር ይፈልጋል። እውነት ከእርሱ ኃይል ነፃ ስለሚያወጣን እውነትን እንድንገነዘብ አይፈልግም።

ብዙውን ጊዜ ጳውሎስ በመልእክቶቹ ውስጥ ክርስቲያኖችን «ቅዱሳን» (2ኛ ቆሮንቶስ 1:1፤ ኤፌ. 1:1) በማለት ይጠራቸዋል። እግዚአብሔር ቅዱሳን ብሎ የሚጠራን ስለ መልካም ሥራችን ሳይሆን፤ በኢየሱስ ክርስቶስ ስላለን እምነት ነው። ስለዚህ «በክርስቶስ» ያሉ ሁሉ ኃጢአተኞች ተብለው አይጠሩም። በዚህ ምክንያት ራሳችንን ኃጢአተኞች አድርገን ካሰብን አኗኗራችንም እንደ ኃጢአተኞች ይሆናል። እርግጥ ነው ክርስቲያኖች ኃጢአት ይሠራሉ፤ ይሁን እንጂ

እግዚአብሔር የሚመለከታቸው እንደ ቅዱሳን አድርጎ ነው። አንዳንድ ጊዜ ራሳችንን ኃጢአት እንደሚሠሩ ቅዱሳን አድርገን ከቆጠርን፤ እንደ ቅዱሳን የመኖር ፍላጎት ያድርብናል። ቅዱሳን ስለ ሆንን፤ ከክርስቶስ ጋር ወራሾች እንሆናለን። ኢየሱስ በእግዚአብሔር ልጅነቱ ያለው ሁሉ፤ በክርስቶስ ስለ ሆንን የእኛም ነው ማለት ነው።

1. በክርስቶስ አማካይነት ተቀባይነት አግኝቼአለሁ (ምሳሌ 8:35)

ሁላችንም በሌሎች ዘንድ ተቀባይነት እንዳለን ማወቅ እንፈልጋለን። ሰዎች እኛን በእኛነታችን እንዲወዱንና እንዲቀበሉን እንሻለን። ብዙውን ጊዜ ሌሎች ሰዎች ስለ እኛ ምን እንደሚያስቡ ማወቁ ቀላል አይደለም። አንዳንዶች በደንብ ሲቀበሉን፤ ሌሎች ግን ላይወዱን ይችላሉ። ለምሳሌ ያህል፤ ምናልባት ትንሽ ልጆች በነበራችሁበት ጊዜ ወላጆቻችሁ በሚገባ አልተንከባከቡአችሁ ይሆናል። አባቶቻችሁ ሁልጊዜ ሲቆጡአችሁና ዋጋ ቢሰጥ እንደ ሆናችሁ ሲነግሯችሁ ቆይተው ይሆናል። ምናልባትም ፍቅር በማይለገሥበት በዘመድ ቤት ስላደጋችሁ የወላጆችን ፍቅር በፍጹም አታውቁ ይሆናል። ምናልባት ባላችሁ (ወይም ሚስታችሁ) የማይወዷችሁ ወይም የማይቀበላችሁ (የማትወዳችሁ/ የማትቀበላችሁ) ሰው ልትሆኑ ትችላላችሁ። ይሁን እንጂ፤ በዚህ በደረሰባችሁ ሁሉ በመጽናናት ተስፋ መቁረጥ የለባችሁም።

ኤፌሶን 1:4-5 ኢየሱስን አዳኞችን አድርገን በተቀበልን ጊዜ፤ እግዚአብሔር እንደ ገዛ ልጆቹ አድርጎ ተቀብሎናል። ኃጢአተኞች የነበርን መሆናችንን ቢያውቅም፤ እግዚአብሔር ልጆቹ አድርጎናል። እኛ እግዚአብሔርን እንዲወድደን ማድረግ አንችልም። እግዚአብሔር እንዲወድደን ለማድረግ ልንሠራው የሚገባን ምንም ነገር የለም። እርሱ እኛን በእኛነታችን እንዳለን ተቀብሎ ይወደናል። እኛ ተወዳጅ ልጆቹ ሆነናል። በክርስቶስ በኩል በእግዚአብሔር ዘንድ ተቀባይነት እንዳለን ያለ ጥርጥር ልንረዳ እንችላለን። ይሁን እንጂ፤ ሰይጣን እግዚአብሔር እንደማይወደን ሊያሳምነን ይጥራል። ይህን በበለጠ የሚያደርገው በተለይ ኃጢአት በምንሠራበት ጊዜ ነው። ይህንን የሰይጣንን ውሸት ላለመስማት አሻፈረኝ ማለት ይገባናል። ምክንያቱም እግዚአብሔር ኃጢአት ብንሠራም እንኳ፤ ምንጊዜም የሚወድደን

በመሆኑ ነው። እግዚአብሔር ጋጢአታችንን ይጠላል፤ እኛን ግን በዘላለማዊ ፍቅሩ ይወደናል (ኤርምያስ 31:3)።

ዮሐንስ 1:12፤13 እኔ የእግዚአብሔር ልጅ መሆኔን ማወቁና ማመኔ ይህ ራሱ አስደናቂ እውነት ነው። እግዚአብሔር ልጁ ተብዬ እንድጠራ ሥልጣን ሰጥቶኛል። ስለዚህ ማንም ከእግዚአብሔር ቤተሰብ ሊያወጣኝ ሥልጣን የለውም።

2. በክርስቶስ ደኅንነቱ የተጠበቀ ነው (ዮሐንስ 10:27፤28)

ማንም ሰው ደኅንነቱ የተጠበቀ መሆኑን ማወቅ ይፈልጋል። ብዙ ሰዎች በቂ ገንዘብና ብዙ ወገን ካላቸው ወይም በሥራ ቦታ ከፍተኛ ሥልጣን ላይ ካሉ ደኅንነታቸው ይመስላቸዋል። እነዚህ ነገሮች ከጎደሉአቸው ልባቸው በጭነቀት ይሞላል። ከዚህም የተነሣ ማጉረምረም ለመጀመር ቀላል ይሆንላቸዋል።

ክርስቲያኖች ልብ ሊያደርጉ የሚገባቸው በዚህ ዓለም ያሉ መልካም ነገሮች ዘላቂነት እንደሌላቸው ነው። የእግዚአብሔር ነገሮች ግን ዘላለማዊ ናቸው። እውነተኛው ደኅንነታችንና ዋስትናችን ያለው በክርስቶስ ውስጥ ነው (ምሳሌ 3:21-26)። የእግዚአብሔርን ቃል እውነት በምናውቅበት ጊዜ የምንፈራው ነገር አይኖረንም። በእኛ ያለው (መንፈስ ቅዱስ) በዓለም ካለው (ሰይጣን) እንደሚበልጥ እናውቃለን (1ኛ ዮሐ. 4:4)። ከእግዚአብሔር ስለ ተወለድን ክፉው (ሰይጣን) ሊነካን እንደማይችልም (1ኛ ዮሐ. 5:18) እናውቃለን።

3. በክርስቶስ ጠቃሚ የሆንኩ ሰው ነኝ (1ኛ ጴጥሮስ 2:9)

ማንኛውም ሰው ጠቃሚና ተፈላጊ መሆኑን ማወቅ ይሻል። በርካታ ሰዎች በመንግሥት ወይም በቤተ ክርስቲያን ውስጥ ጉልህ ሥልጣን ለመያዝ ይጥራሉ። አንዳንዶች የዩኒቨርስቲ ትምህርትን መከታተል ቢችሉ በጥበብ እንደሚሞሉና እውቅና እንደሚያገኙ ያስባሉ።

ሆኖም ግን፤ እውነተኛው ጠቃሚ ወይም ተፈላጊ ሰው መሆን የሚመጣው በክርስቶስ በምናገኘው ማንነት ነው (1ኛ ቆሮንቶስ 3:9፤ 4:1-2)። እኛ ከእግዚአብሔር ጋር አብረን የምንሠራ ነን።

የእግዚአብሔር ምሥጢራዊ ነገሮች በአደራ የተሰጡን አገልጋዮች ነን። ራሳችን ማድረግ ስለምንችለው ነገር መታበይና ማውራት አይገባንም። ልንመካበት የሚገባ ነገር ቢኖር እኛ እግዚአብሔርን ማወቃችን፣ እንዲሁም እርሱ እያንዳንዳችንን ከእርሱ ጋር አብረን እንድንሠራ መጥራቱ ነው። እግዚአብሔር የእርሱን ሥራ እንድንሠራ መርጠናል። ያለ እግዚአብሔር ልንሠራ የምንችለው ምንም ነገር የለም (ዮሐ. 15:5)። ነገር ግን ኃይልን በሚሰጠን በክርስቶስ ሁሉን ማድረግ እንችላለን (ፊልጵስዮስ 4:13)።

እያንዳንዳችን ለእግዚአብሔር ጠቃሚዎች ነን። ሁላችንም በክርስቶስ ተፈላጊዎች ነን። እግዚአብሔር እንደሚወደን ስናምንና ለእርሱ ጠቃሚዎች መሆናችንን ስንገነዘብ፣ ድንቅ የሆነ የማንነት ግምትና የተፈላጊነት ስሜት እናገኛለን። ይህ ግንዛቤ ድል አድራጊ የሆነ ክርስቲያናዊ ሕይወት እንድንመራ ሊያበረታታን ይገባል።

ስለ ሚከተሉት ነገሮች እናስብ፡-

ሌሎች ሰዎች ጠቃሚዎችና ተፈላጊዎች መሆናቸውን እንዲገነዘቡ መርዳት የሚገባ መሆኑን መገንዘብ እንችላለን። ወላጆች ልጆቻችሁን፣ ባል ሚስቱን፣ ሚስት ባሏን እንወዳችኋለን ያላችሁበትን ጊዜ ታስታውሳላችሁ? ደግሞስ ለእግዚአብሔርም ለእኔም ጠቃሚ ነህ/ነሽ ያላችሁበትን ጊዜ ታስታውሳላችሁ? ብዙ ልጆች መወደዳቸውን ሳይሰሙ ያድጋሉ። ወላጆቻቸው እነርሱን ለማጫወትና ለማበረታታት ጊዜ አይሰጡላቸውም። ልጆቻችንን እንደምንወዳቸው እና ጠቃሚ ሰዎች እንደ ሆኑ አድርገን እንደምንቆጥራቸው ካወቁ እኛን የሚታዘዝና የሚያከብር ልብ ይኖራቸዋል። ለልጆቻችን (ለሌሎችም እንዲሁ) እንደምንወዳቸው መንገር በጣም ጠቃሚ ነው።

ከዚህ በታች የሚቀርበው ትምህርት በክርስቶስ ስላገኘነው ማንነት ይናገራል። ነጥቦቹ ሁሉ የተወሰዱት ከመጽሐፍ ቅዱስ ነው። ትምህርቱ ኢየሱስን አዳኛችን አድርገን በተቀበልንበት ጊዜ ምን እንደ ሆነ የሚገልጽ ነው። እነዚህን ነገሮች በገንዘባችን ወይም በሥራችን ልናገኛቸው አንችልም።

የኢትዮጵያ ዜጋ እንደ ሆንንበት ዓይነት ሁኔታ ነው። በኢትዮጵያ ውስጥ ስለ ተወለድን በዜግነታችን ኢትዮጵያውያን ነን። የኢትዮጵያ ፓስፖርት ወይም የይለፍ መታወቂያ የመያዝ መብት አለን። የሚወክለንን መንግሥት ለመምረጥ በምርጫዎች የመሳተፍ መብትም አለን። እነዚህ የዜግነት መብቶቻችን ናቸው። በሚቀጥለው ዝርዝር ውስጥ የተገለጹት በእግዚአብሔር ቤተሰብ በመወለዳችንና የመንግሥተ ሰማያት ዜጎች በመሆናችን ከተቀዳጀናቸው መብቶች ውስጥ ጥቂቶቹ ናቸው።

በክርስቶስ የእኔ ማንነት

1. በክርስቶስ ተቀባይነት አግኝቼአለሁ- ምሳሌ 8:35

የሐንስ 1:12 - የእግዚአብሔር ልጅ ነኝ

የሐንስ 15:15 - የክርስቶስ ወዳጅ ነኝ

ሮሜ 5:1 - ጸድቄአለሁ (ተቀባይነት አግኝቼአለሁ)

1ኛ ቆሮንቶስ 6:17 - ከኔታ ጋር ተባብራለሁ፤ በመንፈስም ከእርሱ ጋር አንድ ነኝ።

1ኛ ቆሮንቶስ 6:20 - በዋጋ ተገዝቼአለሁ፤ የእግዚአብሔር ነኝ።

1ኛ ቆሮንቶስ 12:27 - የክርስቶስ አካል ብልት ነኝ።

ኤፌሶን 1:1 - ቅዱስ ነኝ።

ኤፌሶን 1:5 - የእግዚአብሔር ልጅነትን አግኝቼአለሁ።

ኤፌሶን 2:18 - በመንፈስ ቅዱስ በኩል በቀጥታ ከእግዚአብሔር ጋር መገናኘት እችላለሁ።

ቆላስይስ 1:14 - ኔታ ተቤዥቶኛል፤ ኃጢአቴም ሁሉ ይቅር ተብሎልኛል።

ቆላስይስ 2:10 - በክርስቶስ ሙሉ ነኝ።

2. በክርስቶስ የደኅንነት ዋስትና አለኝ

ሮሜ 8:1-2 - ለዘላለም ከኩነኔ ነፃ ወጥቻለሁ።

ሮሜ 8:28 - ሁሉም ነገር ለእኔ ለበጎ እንደሚሠራ እርግጠኛ ነኝ።

ሮሜ 8:33-34 - ከኩነኔ ክስ ሁሉ ነፃ ወጥቼአለሁ።

ሮሜ 8:35 - ከእግዚአብሔር ፍቅር የሚለየኝ የለም።

2ኛ ቆሮንቶስ 1:21 - በእግዚአብሔር የተተክልሁ፣ የተቀባሁና የታተምሁ ነኝ።

ቆላስይስ 3:3 - በእግዚአብሔር በክርስቶስ ውስጥ የተሰወርሁ ነኝ።

ፊልጵስዩስ 1:6 - እግዚአብሔር በእኔ ውስጥ የጀመረውን መልካም ሥራ ወደ ፍጻሜ እንደሚያደርስ እተማመናለሁ።

ፊልጵስዩስ 3:20- የመንግሥተ ሰማይ ዜጋ ነኝ።

2ኛ ጢሞቴዎስ 1:7 - የተሰጠኝ የፍርሃት መንፈስ ሳይሆን፣ የኃይል፣ የፍቅርና የበጎ ሕሊና ነው።

ዕብራውያን 4:16 - በችግር ወቅት ጸጋና ምሕረት ማግኘት እችላለሁ።

1ኛ ዮሐንስ 5:18 - ከእግዚአብሔር ስለ ተወለድሁ ለይጣን ሊነካኝ አይችልም።

3. በክርስቶስ ጠቃሚ ሰው ነኝ - 1ኛ ጴጥሮስ 2:9

ማቴዎስ 5:13፣14 - የምድር ጨውና የዓለም ብርሃን ነኝ።

ዮሐንስ 15:1፣5 - የእውነተኛው ግንድ ቅርንጫፍ የክርስቶስ ሕይወት መተላለፊያ ነኝ።

ዮሐንስ 15:16 - የተመረጥሁና ፍሬ ላፈራም የተሾምሁ ነኝ።

የሐዋርያት ሥራ 1:8 - የክርስቶስ የግል ምስክር ነኝ።

1ኛ ቆሮንቶስ 3:16 - የእግዚአብሔር ቤተ መቅደስ ነኝ።

2ኛ ቆሮንቶስ 5:17-20 - የእርቅ አገልጋይ ነኝ።

2ኛ ቆሮንቶስ 6:1 - ከእግዚአብሔር ጋር አብሬ የምሠራ ነኝ።

ኤፌሶን 2:6 - በሰማያዊ ስፍራ ከክርስቶስ ጋር

ተቀምጫለሁ።

ኤፌሶን 2:10 - የእግዚአብሔር እጅ ሥራ ነኝ።

ኤፌሶን 3:12 - በነጻነትና በመተማመን ወደ እግዚአብሔር

እቀርባለሁ።

ፊልጵስፎስ 4:13 - ኃይልን በሚሰጠኝ በክርስቶስ ሁሉን

ማድረግ እችላለሁ።

«በክርስቶስ» ስለሆንን ከላይ በተዘረዘሩት ጥቅሶች ውስጥ የተነገሩት እውነቶች ሁሉ የእኛ ናቸው። እነዚህን ጥቅሶች ደጋግማችሁ ብታነቡአቸው ይጠቅሟችኋል። ከልባችሁና ከእእምሮአችሁ ጋር ይዋሐዱ ዘንድ በቃል አጥኟቸው።

እነዚህን እውነቶች በሚገባ ስናውቃቸውና ስንገነዘባቸው ልባችን ለታላቁ አምላካችን በሚኖረን ፍቅር ውዳሴና ምሥጋና ይሞላል። የአዳም ልጆች ሆነን በተወለድን ጊዜ፣ ከእግዚአብሔር ጋር በገብረት መኖር እንችል ዘንድ ራሳችንን ለመርዳት ልናደርግ የምንችለው አንዳችም ነገር አልነበረም። አሁን «በክርስቶስ ኢየሱስ» ከሆንን በኋላ ግን፣ እግዚአብሔር የራሱ ቤተሰብ አካል እንድንሆን አድርጎናል። በክርስቶስ ባመንበት ሰዓት እግዚአብሔር አዲስ ስም ሰጥቶናል። ከእንግዲህ ወዲያ ወላጅ አልባዎች አይደለንም። የእግዚአብሔር የራሱ ልጆች ነን። ከጌታችን ጋር ተባብረናል፣ ከእርሱም ጋር በመንፈስ አንድ ሆነናል።

1ኛ ዮሐንስ 3:1-3 የአማኞች ሁሉ ታላቅ ተስፋ ምንድን ነው? እኛ ልጁን ኢየሱስን እየመሰልን ያለን የእግዚአብሔር ልጆች ነን። ይህ ተስፋ ያላቸው ሰዎች የሚኖሩት እንዴት ነው? ራሳቸውን እያነጹ እግዚአብሔርን ደስ የሚያሰኝ ሕይወት ይኖራሉ።

ኃጢአትን እምቢ ማለት ይቻላል። ሰይጣንን ተቃውሞ በድል መኖርም ይቻላል። ይሁንና ሁልጊዜ ይህ ቀላል ባይሆንም፣ «በክርስቶስ» ግን ይቻላል።

«በክርስቶስ የእኔ ማንነት» የሚለውን ዝርዝር በየዕለቱ እንድታነቡ እናደፋፍራችኋለን። በእነዚህ ዝርዝሮች ውስጥ የተካተቱትን

ታላላቅ እውነቶች አሰላስሉላቸው። እነዚህ እውነቶች የሰይጣንን ውሸት እውቃችሁ ለክርስቶስ የከበረ ሕይወት እንድትኖሩ ይረዳላችኋል።

ጥያቄዎች

1. «በክርስቶስ» የሚለው ፍሬ አሳብ ታላቁ የአዲስ ኪዳን አሳብ የሆነው ለምንድን ነው?
2. የሚከተሉት ጥቅሶች «በክርስቶስ» ስለ ተሰጠን ማንነት ምን ይነግሩናል? ጥቅሱንና ለእናንተም የሚሰጠውን ትርጉም ለማብራራት ሞክሩ።

ሀ) 2ኛ ቆሮንቶስ 5:17	ሐ) 1ኛ ጴጥሮስ 2:9፤ 10
ለ) ኤፌሶን 2:10	መ) 1ኛ ዮሐንስ 3:1:2
3. በክርስቶስ የተሰጠንን ማንነት ማወቃችን እንዴት ይረዳናል? (የሚቀጥለውን ከማንበባችሁ በፊት ይህን ነገር አሰላስሉ።)

በእምነታችን ለመጠንከር ከፈለግን በክርስቶስ ማን መሆናችንን ማወቅ በጣም ጠቃሚ ነው። እግዚአብሔርንና ራሳችንን፣ ደግሞም በክርስቶስ ማን መሆናችንን ማወቅ ይገባናል። ከዚያ በኋላ በእምነታችን ማደግ እንችላለን። መጽሐፍ ቅዱስ በክርስቶስ ስለ ተሰጠን ማንነት የሚነግረንን ካላወቅን ሰይጣንንና ኃጢአትን ለማሸነፍ አንችልም። ለምሳሌ ይህል፡-

 - በክርስቶስ ኢየሱስ ድል የእኛ መሆኑን ካላወቅን (ሮሜ 8:37፤ 2ኛ ቆሮንቶስ 2:14) የሰይጣንን ሽንገላ (ኤፌሶን 6:11) መቋቋም አንችልም።
 - በጌታችን በኢየሱስ ክርስቶስ በኩል በእምነት እንደ ጸደቅንና በእግዚአብሔር ዘንድ ሰላም እንዳለን (ሮሜ 5:1) ካላወቅን በተስፋ ልንደሰትና በመከራም ልንታገሥ (ሮሜ 12:12) አንችልም።
4. እስቲ ዛሬ ስለ ሕይወታችሁ አስቡ። የሚያስቸግሩአችሁ ምን ነገሮች አሉ? እውነትን ማወቅ በእነዚህ ችግሮች ውስጥ እንዴት ሊረዳችሁ ይችላል?
5. 1ኛ ዮሐንስ 3:1-3 አንብቡ። ያላችሁ ተስፋ ምንድን ነው?

ሀ) ሰላሬ	ለ) ለዘላለም
--------	----------

III. አንዳንድ ልናምናቸው የሚገቡ ጠቃሚ ነገሮች

ደል አድራጊ የሆነ ክርስቲያናዊ ሕይወት መኖር ከፈለግን፤ ልናምናቸው የሚገቡ አንዳንድ ጠቃሚ ነገሮች አሉ። ስለዚህ ከሰይጣንና ከኃጢአት ቀንበር ነፃ የሚያወጣን የእግዚአብሔር እውነት መሆኑን አስታውሱ። በመሆኑም የሚከተሉትን ማመን ይገባናል፡-

1. ድነናል

ኢየሱስን አዳኙ አድርጎ ተቀብሎ ወደ ሕይወቱ ውስጥ ያላስገባ ሰው ሰይጣንና ኃጢአትን ሊያሸንፍ አይችልም። ምክንያቱም እንዲህ ያለው ሰው በኃጢአት ስለሚኖርና ሰይጣንን ስለሚያገለግል ነው።

የደኅንነትን መንገድ ማወቅ ጠቃሚ ነው። ይህም ማለት፡-

ሀ) ኃጢአታችንን መናዘዝ ወይም ንስሐ መግባት፡- ንስሐ መግባት ማለት ኃጢአተኛ እንደ ሆንሁ፤ በእግዚአብሔር ፊት እንደ ተፈረደብኝና በኃጢአቴም ሞት እንደሚገባኝ መቀበል ማለት ነው። ንስሐ የአስተሳሰብና (የአእምሮ) የዓላማ ለውጥ ነው። ከኃጢአት ዘወር ማለትና ወደ እግዚአብሔር መመለስ ነው (2ኛ ዜና 6:36-39)።

ለ) ማመን፡- ኢየሱስ ክርስቶስ የእግዚአብሔር ልጅ እንደ ሆነ፤ ለኃጢአታችን እንደ ሞተና የደኅንነት መንገድ እርሱ ብቻ እንደ ሆነ ማመን ነው (ዮሐንስ 3:16፤ ዮሐዋርያት ሥራ 4:12፤ 16:31)።

ሐ) ኢየሱስ ይቅር እንዲለን መጠየቅ፡- ኢየሱስ ኃጢአታችንን ይቅር በማለት አዳኝና ጌታ ሆኖ ወደ ሕይወታችን እንዲገባ ማድረግ ነው (1ኛ ዮሐንስ 1:7፤ ዮሐዋርያት ሥራ 3:19)።

ኢየሱስን ወደ ሕይወታችን እንዲገባ፤ እርሱ በእኛ ውስጥ እንደ ሆነና በእርግጥ ያለ ምንም ጥርጥር ደኅንነትና የዘላለም ሕይወት እንዳገኘን ሙሉ ማረጋገጫ አለን ማለት ነው። 1ኛ ዮሐንስ 5:11፤ 12፤ 13 አንብቡ።

2. ደኅንነታችንን ማጣት አንችልም

ሰይጣን «እናንተ እኮ መልካም ሰዎች አይደላችሁም። ኃጢአት ሠርታችኋል። እንዴት የእግዚአብሔር ልጆች ትሆናላችሁ?» በማለት እኛን መሸንገል ያስደስተዋል። ደኅንነታችን እንደ ተወሰደብንና እግዚአብሔርም ከእንግዲህ ወዲያ እንደማይወድደን ሊያሳምንን ይፈልጋል። የሰይጣንን ሽንገላ ካመንን እንሸነፋለን፤ መልካም ፍሬ ማፍራትም ያዳግተናል። ጥርጣሬ ወደ ሽንፈት ይመራል። የእግዚአብሔር እውነት ግን ነፃ ያወጣናል (ዮሐ. 8:32፤ 36)። ሰይጣን ደኅንነታችንን ማጣት እንደምንችል እንድናምን ይፈልጋል። ምክንያቱም መጠራጠር ከጀመርን በክርስትና ሕይወታችን ድል አድራጊዎች እንደማንሆን ስለሚያውቅ ነው።

የሚከተሉትን ጥያቄዎች በሚገባ ማጤን በጣም ጠቃሚ ነው። «ክርስቲያን ኃጢአት በሚሠራበት ጊዜ ደኅንነቱን ያጣል? ክርስቲያን ኃጢአት ሠርቶ እያለ ኃጢአቱን ሳይናዘዝ ቢሞት ደኅንነቱ እንደ ተጠበቀ ይሆናል? ወይ መንግሥተ ሰማይስ ሊገባ ይችላል?»

ምድራዊ ቤተሰባችንን እንደ ምሳሌ እንውሰድ። በተወለድኩ ጊዜ የአባቴን ስም ተቀበልሁ። የአባቴ ቤተሰብ አንዱ አካል ሆንሁ። ለሁልጊዜውም ልጁ ሆኜ እኖራለሁ። አባቴ ቢያባርረኝ እንኳ ልጅ መሆኔ አይቀርም። በስሙ መጠራቴም አያቆምም። ወይም ባለመታዘዜ ብንከራረፍም ልጁ መሆኔ ግን አይቀርም። በእግዚአብሔር ቤተሰብ ውስጥ ስወለድም ነገሩ ተመሳሳይ ነው። በኢየሱስ ክርስቶስ በማመን ዳግም በምወለድበት ጊዜ የእግዚአብሔር ልጅ እሆናለሁ። እግዚአብሔር ሰማያዊ አባቴ፤ እኔም የእርሱ ልጅ ነኝ (1ኛ ጴጥሮስ 1:18-19)። በክርስቶስ ኢየሱስ አማካኝነት ከእግዚአብሔር ጋር ኅብረት ማድረግ ችያለሁ። ስሜን ላጣው አልችልም። ሆኖም ግን ከእግዚአብሔር ጋር ኅብረት እንዳላደርግ ሊከለክለኝ የሚችል አንድ ነገር አለ። ኃጢአት ስሠራና እግዚአብሔርን ሳልታዘዝ ስቀር ምንም እንኳ የእግዚአብሔር ልጅነቴ ባይፋቅም ከእርሱ ጋር ያለኝ ኅብረት ግን ይቋረጣል።

በእውነት ያምንንና ኢየሱስን እንደ አዳኞችን የተቀበልን ከሆነ፤ ደኅንነታችንን ልናጣ እንደማንችል ማመን አለብን። በእውነት አምነን

ከሆነ፤ እግዚአብሔርን ደስ ለማሰኘት የሚፈልግ አዲስ ልብ ይኖረናል። አንድ ሰው ክርስቲያን ነኝ እያለ በኃጢአት መኖርን የማያቆም ከሆነ፤ ከመጀመሪያው በእውነት ያመነ ላይሆን ይችላል (1ኛ ዮሐንስ 3:6)።

የደኅንነት ነፃ ስጦታ ከሰጠን በኋላ መልሶ የሚወስድብን ምን ዓይነት እግዚአብሔር ይሆን? ደኅንነት እግዚአብሔር ለእኛ የሰጠን ስጦታ ነው። የዳነ ሁሉ ወደ መንግሥተ ሰማይ ይገባል። ክርስቲያን የሚያገኘው ሽልማት ግን በሠራው ሥራ ላይ የተመሠረተ ነው። ክርስቲያኖች ሁሉ በሕይወታቸው ስላደረጉት ምላሽ ለመስጠት በእግዚአብሔር ፊት ይቆማሉ (2ኛ ቆሮንቶስ 5:10፤ ሮሜ 14:12)። ታማኝ የሆኑ ክርስቲያኖች ታላቅ ሽልማት ይቀበላሉ። ሌሎች ደግሞ አነስተኛ ሽልማት ይቀበላሉ (1ኛ ቆሮንቶስ 3:13-15፤ ቁጥር 15ን በሚገባ አጢኑት)። በእግዚአብሔር ፊት ስንቆም እንዳናፍር ታማኝ አገልጋዮች ልንሆን ይገባል። ከዚያ ይልቅ እግዚአብሔርን በሚገባ እንዳገለገልን በማወቅ በፊቱ በታላቅ ደስታ እንድንቆም መትጋት ይገባናል (1ኛ ዮሐንስ 2:28)። እግዚአብሔር ኃጢአታችንን እየመዘገበ ቢይዝ ኖሮ ማን በፊቱ ይቆማል? ነገር ግን እግዚአብሔር የተመሰገነ ይሁን፤ በእርሱ ዘንድ ሁልጊዜ ይቅርታ አለ (መዝሙር 130:3፤ 4)። ስለዚህ እኛ አንዳንድ ጊዜ ኃጢአት የምናደርግ ቅዱሳን ነን። ይሁንና አንዴ ከዳንን ደኅንነታችንን ማንም ሊወስድብን እንደማይችል ይህ የእግዚአብሔር እውነት ነው።

3. አሮጌው ተፈጥሮአችን ሞቷል። ኃጢአት በእኛ ላይ ኃይል የለውም። በሮሜ 6 ላይ ስለ አሮጌው ተፈጥሮአችንና «በክርስቶስ» ስለአገኘነው አዲሱ ተፈጥሮአችን ብዙ እንማራለን። አሮጌው ተፈጥሮ ከአዳም የወረሰነው ዓመፀኛና ኃጢአት ማድረግን የሚያፈቅር ተፈጥሮ ነው። ከኃጢአትና ከሰይጣን ባርነት ሥር የሚያሳስሩን ክፉ ምኞቶቻችን ናቸው።

ሮሜ 6:6፤ 7 ደኅንነትን በተቀበልንበት ጊዜ አሮጌው ተፈጥሮአችን ከክርስቶስ ጋር በመስቀል ላይ ሞቷል። በመሆኑም ከኃጢአት ኃይል ነፃ ወጥተናል። የኢየሱስም ሕይወት የእኛ ሕይወት ሆነ (ገላትያ

2:20):: የኃጢአት ባሪያዎች መሆናችን አበቃ:: ከኃጢአት ፍርድም ነፃ ወጣን (ሮሜ 8:1)::

ይህ ማለት ከእንግዲህ ወዲያ ኃጢአት አንሠራም ማለት ነውን? አይደለም! ኃጢአትና ሰይጣን አሁንም ሥራቸውን በማከናወን ላይ ናቸው፤ ነገር ግን በእኛ ላይ አሁን ምንም ሥልጣን የላቸውም (ሮሜ 6:7፤ 14):: ከእንግዲህ ወዲያ የኃጢአት ባሪያዎች አይደለንም:: ለሰይጣንም የመታዘዝ ግዴታ የለብንም:: አሁን በእግዚአብሔር መንግሥትና በእግዚአብሔር ኃይል ውስጥ ነን:: ሰይጣንንና ኃጢአትን እምቢ ለማለት የመንፈስ ቅዱስ ኃይል አለን::

በቆላስይስ 3:3 ላይ ጳውሎስ፣ «ሞታችኋልና፤ ሕይወታችሁም በእግዚአብሔር ከክርስቶስ ጋር ተሰውሮአልና» ይላል:: ደኅንነትን በተቀበልንበት ጊዜ አሮጌው ተፈጥሮአችን ሞቷል:: አሮጌው ተፈጥሮአችንን እኛ አልገደልነውም:: ይህንን ተግባር ኢየሱስ በመስቀል ላይ በሞተ ጊዜ ፈጽሞታል:: ኢየሱስን እንደ አዳኛችን በተቀበልን ጊዜ ከዚያ አሮጌ ተፈጥሮ ተፈታን:: ስለሆነም አሁን በዚህ በአዲሱ ተፈጥሮ መመላለስን ለመምረጥ ነፃ ነን::

ቆላስይስ 1:13 ከጨለማው ግዛት ተነጥቀን ወደ ብርሃን ግዛት እንደ ፈለስን በግልጽ ይናገራል:: ከሰይጣን ኃይል ነፃ ወጥተናል:: እርሱን ደስ የሚያሰኘውን ማድረግን እንድንመርጥ እግዚአብሔር በመንፈሱ ጥበብንና ኃይልን ይሰጠናል:: እርሱ አሮጌውን ተፈጥሮአችንን ወደ አዲስ ተፈጥሮ ቀይሮልናል:: ነገር ግን የአሮጌው ተፈጥሮአችን ባሕርይ የሆኑትን ክፉ ነገሮች ላለማድረግ እምቢ ማለት ይገባናል (ቆላስይስ 3:5):: አንዳንድ ጊዜ ኃጢአትን ስንሠራ በአሮጌው ተፈጥሮአችን ወይም በሰይጣን ላይ እናመካኛለን:: ነገር ግን አሮጌው ተፈጥሮአችን ስለ ሞተና ሰይጣንም በእኛ ላይ ሥልጣን ስለሌለው እነዚህን ነጥቦች እንደ ማመካኛ መጠቀም አንችልም:: ኃጢአት ከሠራን የሠራነው በምርጫችን ነው::

አሮጌው ተፈጥሮ እንደ ሞተና ኃጢአት በእኛ ላይ ኃይል እንደሌለው ስናምን፤ ከእግዚአብሔር ጋር ኅብረት በማድረግ ለመርካትና ፈቃዱንም ለመፈጸም ነፃ እንሆናለን::

4. በክርስቶስ ለእግዚአብሔር ሕያዋን ነን።

ሮሜ 6:5:11 ከኢየሱስ ጋር በሞቱና በትንሣኤው አንድ ሆነናል። ስለዚህ ከኃጢአት ኃይል ነጻ እንደ ሆንንና ኢየሱስ ክርስቶስ በእኛ ውስጥ እኛም በእርሱ ውስጥ እንደምንኖር ማመን አለብን። ከጌታ ጋር ተባብረናል፤ በመንፈስም ከእርሱ ጋር አንድ ሆነናል (1ኛ ቆሮንቶስ 6:17)። ይህንን እውነት በምናምንበት ጊዜ፣ ኃጢአት በእኛ ላይ ምንም ዓይነት ተጽዕኖ እንዳያደርግ በድፍረት እምቢ ማለት እንችላለን። የድል ሕይወት ለመኖር በመንፈስ ቅዱስ ኃይል ላይ እንተማመናለን። የመንግሥተ ሰማይ ዜጎች ነን፤ በመሆኑም የመንግሥተ ሰማይ ሀብት በሙሉ በክርስቶስ ኢየሱስ የእኛ ነው። በመንፈስ ቅዱስ ኃይል ሰይጣንን መቃወምና ኃጢአትንም አሻፈረኝ ማለት እንችላለን።

ሮሜ 6:12፣13፣17-22 ከሞት ወደ ሕይወት እንደ ፈለሰ ሕዝብ ራሳችንን ለእግዚአብሔር መስጠት ይገባናል። ይህም ኃጢአትን እምቢ እንላለን ማለት ነው። በእግዚአብሔር ጸጋ ኃጢአትን «እምቢ» ማለት መማር አለብን (ቲቶ 2:11፣ 12)። የጽድቅ ሕይወት ለመኖርና ክፉውን እምቢ ለማለት እንምረጥ። ቅዱስ የሆነው እግዚአብሔር ኃጢአትን እንደሚጠላ ሁሉ እኛም ኃጢአትን መጥላት አለብን።

የሚከተሉትን ማመን ይገባናል፡-

- ሮሜ 8:1 - በክርስቶስ ኢየሱስ ላሉት አሁን ኩነኔ የለባቸውም።
- ገላትያ 3:13 - ክርስቶስ ስለ እኛ እርግማን ሆኖ ከሕግ እርግማን ዋጀን።
- ቆላስይስ 2:13 - በበደላችን ሙታን በነበርን ጊዜ እግዚአብሔር ከክርስቶስ ጋር ሕይወትን ሰጠን።
- ቆላስይስ 1:22 - በክርስቶስ ሞት አማካኝነት ከእግዚአብሔር ጋር ታርቀናል። በፊት ቅዱሳን፣ ያለነቀፋና ከክስም ነፃ ተደርገናል።
- መዝሙር 103:12 - ምሥራቅ ከምዕራብ እንደሚርቅ፣ እንዲሁ ኃጢአታችንን አራቀ።
- ኢሳይያስ 43:25 - እግዚአብሔር እንዲህ ይላል፤ «መተላለፍህን ስለ እኔ ስል የምደመስስ እኔ ነኝ፣ ኃጢአትህንም አላስብም።»

እያንዳንዱን ዕለት እንዲህ ባለ ውሳኔ ልንጀምር ይገባል። «ዛሬ የድል ሕይወት እኖራለሁ። ሽንፈትን እምቢ እላለሁ።» ፈተና በሚመጣበት ጊዜ እንዲህ እላለሁ፤ «ኢየሱስ ጌታዬና አዳጄ ነው። እኔ የእግዚአብሔር ልጅ ነኝ። በእርሱ ኃይል ውስጥም እኖራለሁ። ስለዚህ፤ ጌታ ኢየሱስ ሆይ፤ ይህ የአንተ ቀን ነው። በማደርገው በማንኛውም ነገር አንተን ማክበር እፈልጋለሁ። በኃጢአት ላይ የአንተን ድል እቀዳጅ ዘንድ በዓይኖቼ በማየው፤ በአፌ በምናገረው፤ በማስበውና በማደርገው ነገር ሁሉ ውስጥ አንተ ሥራ። እኔም በዚህ ሥራህ ፈተና በሚመጣበት ጊዜ፤ ራሴን ለእግዚአብሔር እሰጣለሁ፤ ድልም እንዲያቀዳጀኝ የእርሱን እርዳታ እሻለሁ። ኃጢአት በእኔ ላይ ሥልጣን የለውም።

ጥያቄዎች

1. የእግዚአብሔርን እውነት ማወቅ አስፈላጊ የሆነው ለምንድን ነው?
2. አንድ ሰው በእውነት ከዳነ፤ ደኅንነቱን የሚወስድበት ነገር ይኖራል? ሮሜ 8:35፤ 37-39፤ ዮሐንስ 10:27-29
3. ደኅንነትን በተቀበልን ጊዜ አሮጌው ተፈጥሮአችን ምን ሆነ? ሮሜ 6:6፤ 7፤ ገላትያ 2:20፤ ቆላስይስ 3:3
4. ሮሜ 6: 11 ምን ይለናል?
5. የሚከተሉትን ጥቅሶች ካነበባችሁ በኋላ ምን ማመን እንደሚገባን አብራሩ።

ሀ) ሮሜ 8:1 ለ) ገላትያ 3:13 ሐ) ቆላስይስ 2:13

መ) መዝሙር 103:12 ሠ) ኢሳይያስ 43:25

6. ቆላስይስ 1:13ን አንብቡ። ከመዳናችን በፊት ከ ----- ሥልጣን ሥርና በ----- ግዛት ውስጥ ነበርን። አሁን ኢየሱስ ክርስቶስን እንደ አዳኛችን ስለ ተቀበልን እግዚአብሔር እኛን ታድጎን ወደ ----- መንግሥት አፈለሰን።

ከደኅንነት በፊት

- በጨለማ ውስጥ
- በኃጢአት ባርነት ውስጥ
- በሰይጣን ግዛትና ኃይል ውስጥ

ከደኅንነት በኋላ

- በብርሃን ውስጥ
- ከኃጢአት ኃይል ነፃ
- በእግዚአብሔር መንግሥትና ኃይል ውስጥ

7. ጳውሎስ ኢየሱስ ክርስቶስን እንደ አዳኙ ከመቀበሉ በፊት ከሁሉም የባለ ኃጢአተኛ እንደ ነበረ አወቀ (1ኛ ጢሞቴዎስ 1:12-16)። ኢየሱስን እንደ አዳኙና እንደ ጌታው ባመነ ጊዜ የተለየ ሰው መሆኑንም ተገንዝቧል።

ሀ) ከመዳናችሁ በፊት ሕይወታችሁ እንዴት እንደ ነበረ አብራሩ።

ለ) ከዳናችሁበት ጊዜ ወዲህ የሕይወታችሁ ለውጥ እንዴት ነው? ኢየሱስን እየመሰላችሁ በመሄድ ላይ ናችሁን?

ሐ) በይበልጥ ኢየሱስን ለመምሰል ካላችሁ ምኞት አኳያ፣ በሕይወታችሁ ሊለወጡ ይገባቸዋል የምትሏቸው ምን ነገሮች ይታዩአችኋል?


IV. በመንፈስ ቅዱስ ምሪት መመላለስ

የተቀደሰ ሕይወት መኖር፣ በሥጋ፣ በኃጢአትና በሰይጣን ኃይል ላይ ድል አድራጊም መሆን ከፈለግን፣ በመንፈስ እንዴት መመላለስ እንደሚገባን (በመንፈስ መኖርን) መማር ይገባናል። በእግዚአብሔር መንፈስ ኃይል በምንመላለስበት ወቅት፣ የሥጋ ምኞቶቻችንን ማሸነፍ እንችላለን። ገላትያ 5:16-18 አንብቡ።

ሀ) ሦስት ዓይነት ሰዎች


በ1ኛ ቆሮንቶስ 2:14-3:3 ባለው ክፍል ጳውሎስ ስለ ሦስት ዓይነት ሰዎች ይናገራል።

1. 1ኛ ቆሮንቶስ 2:14 መንፈሳዊ ያልሆነ ወይም ተፈጥሮአዊው ሰው፡- ይህ ሰው ኢየሱስ ክርስቶስን አዳኙ አድርጎ ፈጽሞ ያልተቀበለ በመሆኑ፣ መንፈስ ቅዱስ በሕይወቱ የለም። በኃጢአቱ ምክንያት የሞተ ነው። የሚመላለሰው ኃጢአታዊ ምኞቶችን በመፈጸም ነው። የሰይጣንን መንገድ የሚከተልና በገላትያ 5:19-21 የተጠቀሱትን ኃጢአታዊ የሥጋ መንገዶችን ምርጫው



X
መንፈስ ቅዱስ


ያደረገ ሰው ነው። የዚህ ሰው ማንነት በኤፌሶን 2:1-3 ላይም ተጠቅሷል።



2. 1ኛ ቆሮንቶስ 2:15፤ 3:1 መንፈሳዊ ሰው - ይህ ሰው ኢየሱስን አዳኙ አድርጎ የተቀበለ ሰው ነው። እግዚአብሔርን ያውቃል። በኢየሱስ ክርስቶስ አማካኝነት ከእግዚአብሔር ጋር ኅብረት አለው። መንፈስ ቅዱስ በውስጡ ይኖራል፤ የጽድቅ ሕይወት

እንዲኖርም ኃይል ይሰጠዋል። በኃጢአታዊ ምኞቶቹ እየተመራ መኖርን ለማቆም የወሰነ ሰው ነው። ምርጫው በመንፈስ መመላለስ ነው። የተቀደሰ ሕይወት መኖር ስለሚፈልግ ራሱን የጽድቅ ባርያ አድርጎ የሰጠ ሰው ነው (ሮሜ 6:19፤ 22)። በመንፈስ ቅዱስም የተሞላ ነው (ኤፌሶን 5:18)። በማንኛውም የሕይወት ገጽታው ራሱን ለመንፈስ ቅዱስ ቁጥጥር ያስገዛል። ከእግዚአብሔር የሚደብቀው ምንም ነገር የለውም። ሕይወቱ በገላትያ 5:22፤ 23 የተገለጹትን የመንፈስ ፍሬዎች ያንጸባርቃል። በእምነቱ የሚያድግና እውነተኛውን ነጻነት በክርስቶስ የሚለማመድ ሰው ነው። የዚህ ሰው ማንነት በኤፌሶን 2:13፤ 19-22 ላይም ተገልጿል።

3. 1ኛ ቆሮንቶስ 3:1፤ 3 ዓለማዊው ሰው ወይም ሥጋዊው ሰው - ጳውሎስ «በክርስቶስ» ነው ስለሚለው (3:1) ይህ ሰው ክርስቲያን እንደ ሆነ እናውቃለን። አዲስ ሕይወት አለው፤ ነገር ግን «በክርስቶስ ሕፃን» ተብሎ ተጠርቷል። በመንፈስ አይመላለስም። ሁሉም ክርስቲያኖች መንፈስ ቅዱስ አላቸው (ሮሜ 8:9)። ነገር ግን ይህ ዓለማዊ ወይም ሥጋዊ ሰው በመንፈስ ቅዱስ አልተሞላም። ራሱን መሰሉ በመሰሉ





ለእግዚአብሔር የሰጠ አይደለም። ከታሠረባቸው ኃጢአቶች ገና ያልተላቀቀ ነው። በመንፈስ ለመመላለስና የመንፈስ ቅዱስን ፍሬ ለማፍራት ነፃ ምርጫ ቢኖረውም፣ ሥጋዊ ፍላጎቶቹን በመከተል ይቀጥላል።

በክርስቶስ የተሰጠውን እውነተኛ ነጻነት አያውቅም። አንዳንድ ጊዜ ከእግዚአብሔር ጋር ኅብረት ያደርጋል። ነገር ግን ሥጋዊ ምኞቶቹን በሚከተልበት ጊዜ ከእግዚአብሔር ጋር ያለው ኅብረቱ ይቋረጥበታል። ከዚህም የተነሣ በሕይወቱ የእግዚአብሔርን በረከት አያውቅም። ይህ ሰው ክርስቲያን ነው። ነገር ግን የሚኖረው እንደ ተረታ ክርስቲያን ሲሆን፣ በሕይወቱ ያለው ደስታና ሰላምም የተሟላ አይደለም።

ሕይወታችንን የተለያዩ ክፍሎች እንዳሉት ቤት አድርገን ልናስብ እንችላለን። አንድ እንግዳ ወደ ቤታችን ሲመጣ ተጠርጉና ተወልውሎ በተዘጋጀውና ለማንኛውም ሰው አምሮ በሚታየው ሳሎን ውስጥ እናስተናግደዋለን። ነገር ግን የመኝታና የሌሎች ክፍሎች መዝጊያዎቻችን ለእንግዶች ዝግ ናቸው። በእነዚህ ክፍሎች ውስጥ የግላችን የሆኑ ነገሮች ስላሉ ሌሎች ሰዎች እንዲገቡና እንዲያዩዋቸው አንፈልግም።

መንፈስ ቅዱስንም የምናስተናግደው ይህንኑ በመሰለ አቀባበል ነው። ደኅንነትን ባገኘንበት ወቅት በሕይወታችን ሳሎን ውስጥ ተቀብለን እናስተናግደዋለን። ይህ ስፍራ ጽዱና መልካም ስለሆነ፣ እርሱ በዚህ ስፍራ በመስተናገዱ ደስተኞች ነን። ግን ኃጢአቶቻችንን የደበቅንባቸውን የሕይወታችን ሌሎች ክፍሎች መዝጊያዎች እንዝጋለን።

አካሄዳችንን ከመንፈስ ቅዱስ ጋር እናደርግ ዘንድ እያንዳንዱን የሕይወታችንን ክፍል ለመንፈስ ቅዱስ ክፍት ልናደርግለት ይገባል። ኃጢአታችንን ያመለክተን ዘንድ በመላው ሕይወታችን ውስጥ መግባት አለበት። በጸሎት የምንጠይቀው ከሆነ ያሠሩንን ነገሮች ጥለን መውጣት እንድንችል ይረዳናል።



ይህ ክርስቲያን መንፈስ ቅዱስን በሳሎኑ ውስጥ የሚያስተናግድ ሲሆን፤ የሌሎች ክፍሎች በሮች ግን የተዘጉ ናቸው።

ይህ ክርስቲያን የሕይወቱን አንጻሮች በሙሉ ለመንፈስ ቅዱስ የከፈተ ነው። በመንፈስ ቅዱስም የተሞላ ነው።

ከሥጋ ሥራዎች ተጽዕኖ የሚያሳድሩባችሁ ወይም የሚያጠምዷችሁ የትኞቹ ናቸው?

ከሥጋ ወይም ከዓለም ኃጢአቶች አሁንም የሚፈትኟችሁና ነጻነታችሁን የሚወስዱባችሁ የትኞቹ ናቸው?

ሰይጣን እኛን ለማሳትና የመንፈስ ቅዱስን ሥራ በሕይወታችን ውስጥ ለማበላለስ ሲል ብዙ የተለያዩ ነገሮችን ይጠቀማል።

ለምሳሌ ያህል፤ አንዳንድ ሰዎች ቁጣ ያስቸግራቸዋል። እነርሱ የማይወዱትን ነገር አንድ ሰው ካደረገ፤ በቁጣ ገንፍለው መናገር የማይገባቸውን ይናገራሉ። ሌሎች ደግሞ ውሸት ይናገራሉ። ውሸት መናገርም ማቆም የሚችሉ አይመስሉም። አንዳንዶች ደግሞ ብርቱ የሆነ የገንዘብ ምኞት ስላላቸው ገንዘብ ለማግኘት ሲሉ የማይገቡ ነገሮችን ያደርጋሉ። ለምሳሌ፤ መጠጥ አስካሪና በሰዎች ላይ ችግርን የሚያስከትል መሆኑን ቢያውቁም እንኳ፤ ገንዘብ ለማግኘት ሲሉ መጠጥን ይነግዳሉ። ሌሎች ደግሞ የጓደኞቻቸውን ንብረት በሚያየበት ጊዜ ቅናትና ምቀኝነት ውስጣቸውን ያበሰለስለዋል። ሌሎች ደግሞ እንዴት አድርገው አሳቦቻቸውን ለክርስቶስ ማስገዛት እንዳለባቸው

ስላሳገባቸው በክፉ አሳቦቻቸው ብዙ ጊዜ ይሠቃያሉ። ሌሎች እንደዚሁ የበደሉአቸውን ይቅር ለማለት ፈቃደኞች አይደሉም። ትዕቢትና ዓመፅ የሚያስቸግራቸውም አሉ። አንዳንዶቹ ከወሲባዊ ርኩሳት ጋር የማያቋርጥ ትግል ያካሂዳሉ። የአንዳንዶቹ ችግር ደግሞ የማያምኑ ዘመዶቻቸው ናቸው። ሌሎች ደግሞ በፍርሃት ካሠሩአቸውና እግዚአብሔርን እንዳይታዘዙ ከሚያደርጓቸው ባሕሎች የመላቀቅ ችግር አለባቸው። በርካታዎች በቃልቻ ፍርሃት ተይዘዋል ወይም በሕይወታቸው ለሚገጥሙአቸው ችግሮች መፍትሔ ለማግኘት ቃልቻዎችን ወይም ከእነርሱ ጋር ተያያዥነት ያላቸውን መንገዶች ይጠቀማሉ። አንዳንዶች የዘር ውቃቢን፣ የሙታን መናፍስትን፣ እርግማንን ይፈራሉ። የጎሲና ወቀሳ ብዙዎቹን ምርኮኛ አድርጎአቸዋል።

ስለ እነዚህ ጉዳዮች በጥናታችን በስተ መጨረሻ «የሚገዙንን ኃጢአቶች ለይተን ማወቅና መቋቋም እንዴት እንደምንችል» በሚል ርእስ ሥር በክፍል IX በጥልቀት እንመለከታቸዋለን። አሁን ስለሚያጠምዱአችሁና ድል አድራጊ ሕይወት እንዳትኖሩ ስለሚያግዱአችሁ ነገሮች ማሳሰል ጀምሩ። በመንፈስ ቅዱስ ተሞልቶ በክርስቶስ ያለውን ነጻነት እንደ ተገነዘቡ ክርስቲያን መኖር እንዳትችሉ በሕይወታችሁ ውስጥ የሚያስቸግሯችሁ ነገሮች እንዲያሳያችሁ መንፈስ ቅዱስን ተማጡ።

በ1ኛ ቆሮንቶስ 10:13 ከምንችለው በላይ እንድንፈተን እንደማይፈቅድ እግዚአብሔር የሰጠን የተስፋ ቃል አለ። እንደዚሁም በሚደርስብን ማንኛውም ፊተና ድል የምናደርግበትን መንገድ እግዚአብሔር እንደሚያዘጋጅልንም ተስፋ ገብቶልናል። እነዚህን ነገሮች ሁሉ ትተን በመንፈስ ለመመላለስ መምረጥ እንችላለን።

- በርካታ ክርስቲያኖች እንደ «ዓለማዊ ሰው» ይኖራሉ። ለምን?
- በክርስቶስ ማን እንደ ሆኑ አልገባቸውም፣ አልተገነዘቡምም።
 - ሰይጣን እኛን እንዴት ለማሳሳት እንደሚጥር እውነቱን አላወቁም።
- ለ. በመንፈስ መመላለስ ማለት ምን ማለት እንዳልሆነ።

1. በመንፈስ መመላለስ ሕግጋትን መጠበቅ ወይም ሕግ አጥባቂነት አይደለም።

መንፈስ ቅዱስን የምንቀበለው በእምነት ኢየሱስ ክርስቶስን በመቀበል እንደ ሆነ በገላትያ 3:1-5 ጳውሎስ ይናገራል። ታዲያ ሕግጋትን ለመጠበቅ በምናደርገው ጥረት በመንፈስ መመላለስ እንችላለን? የገላትያ ሰዎች ሕግጋትን በመጠበቃቸው በመንፈስ የሚመላለሱ መስሏቸው ነበር። ነገር ግን ጳውሎስ «እናንተ ሞኞች» ነበር ያላቸው። «ማን አዚም አደረገባችሁ» በማለት ይጠይቃቸዋል። የገላትያ ሰዎች እውነቱን ያውቁ ነበር። ነገር ግን እውነቱን በሰይጣን ሽንገላ ተኩት። በመሆኑም በመልካም ሥራዎቻቸው በእግዚአብሔር ዘንድ ተቀባይነት ማግኘት እንደሚችሉ አድርገው ማሰብ ጀመሩ።

ገላትያ 3:23-26 እምነታችንን በክርስቶስ ላይ ከማድረጋችን በፊት፣ በሕግ አሥራት ውስጥ ነበርን። ኃጢአታችንን ለእኛ በማሳየት ሕግ ደኅንነት እንደሚያስፈልገን ያመለክት ነበር። ነገር ግን ወደ እግዚአብሔር የምንመጣበት ብቸኛው መንገድ ሕግን ለመታዘዝ በመሞከር ነበር። አንዱን ሕግ የማንታዘዝ ከሆንን በሁሉም የሕግ ተላላፊዎች እንደምንሆን ያዕቆብ 2:10 ይናገራል። ሁሉንም የእግዚአብሔር ሕግጋት ታዝዞ የሚዘልቅ ማን አለ? ማንም የለም። የእግዚአብሔር ሕግጋት ልንከተለው የሚገባንን ትክክለኛ የአኗኗር ሥርዓት ያሳዩናል። ነገር ግን ሕግጋቱ ሊያድኑን፣ ከእግዚአብሔር ጋር ኅብረት እንዲኖረን ሊያደርጉ፣ ወይም በሰይጣን ላይ ድል እንድንቀዳጅ ሊያደርጉ አይችሉም። ደኅንነት፣ ከእግዚአብሔር ጋር ኅብረት ማድረግ እንደዚሁም በሰይጣን ላይ ድል መቀዳጀትን ልናገኝ የምንችለው በክርስቶስ ኢየሱስ ላይ በሚኖረን እምነት ብቻ ነው።

ገላትያ 5:1 - በቀራኒዮ በመስቀል ላይ ኢየሱስ ከሕግ ቀንበር ነፃ አውጥቶናል። በፈሪሳውያን በርካታ ሕጎች አይሁድ ታሥረው ነበር። ፈሪሳውያን በእግዚአብሔር ሕጎች ላይ የራሳቸውን ብዙ ዓይነት ሕጎችን ጨምረውባቸዋል። ታዲያ እነዚህን ሁሉ ሕጎች ማንም መጠበቅና መታዘዝ ስላልቻለ ሕጎቹ ለአይሁድ ሕዝብ ከባድ ሽክም ሆነውባቸው ነበር። ሕጎችን መጠበቅ ይገባናል በሚል አሳብ የታሠርን

ከሆንን፤ ሕጎቹን ብንተላለፍ ምን እንሆናለን በሚል ፍርሃት ሕይወታችን ይሸማቀቃል። አንዱን ሕግ እንኳ ብንተላለፍ ይፈረድብናል። ነገር ግን ሮሜ 8:1 «በክርስቶስ ላሉት» ኩነኔ እንደሌለባቸው ይናገራል።

ገላትያ 5:4 - ሕግን በመታዘዝ ለመጽደቅ የምንሞክር ከሆነ፤ ከክርስቶስ እንደ ተነጠልንና ከእግዚአብሔር ጸጋም ተለይተን እንደ ወደቅን ጳውሎስ ይነግረናል። በክርስቶስ የሆንነውን ሁሉ የሆንነው ከእግዚአብሔር ጸጋና ምሕረት የተነሣ ነው። ጸጋ ማለት ለማይገባው ኃጢአተኛ የሚሰጥ የእግዚአብሔር ችሮታ ወይም ትሩፋት ነው። እኛ ኃጢአተኞች ስለ ሆንን ከእግዚአብሔር ምንም መልካም ነገር ማግኘት አይገባንም። የሚገባን ሞት ሆኖ ሳለ እግዚአብሔር ግን የዘላለም ሕይወት ሰጥቶናል። ኃጢአተኞች ስለ ኃጢአታቸው ሊቀበሉት ከሚገባቸው ቅጣት የሚያመልጡበት የእግዚአብሔር መንገድ ምሕረት ብቻ ነው። እኛ በእግዚአብሔር ጸጋ ውስጥ ነን። ስለሆነም ለእግዚአብሔር ሕግጋት የምንታዘዘው ፍርዱን ስለ ፈራን ወይም ስለ ተገደድን ሳይሆን፤ እግዚአብሔርን ስለምንወድደውና እርሱንም ለማስደሰት ስለምንፈልግ ነው።

ገላትያ 5:18 - በእግዚአብሔር መንፈስ የምንመራ ከሆንን ከሕግ በታች አይደለንም። ይህም ማለት እግዚአብሔርን ደስ የሚያሰኝ ሕይወት ለመኖር ነፃ ነን ማለት ነው። ደኅንነትን ስንቀበል አዲስ ልብ ተቀብለናል። ይህ አዲስ ልብ ደግሞ እግዚአብሔርን ማስደሰት ይፈልጋል። እግዚአብሔርን ለማስደሰት ስለምንፈልግ እንታዘዘዋለን። ከሕግ ነፃ የወጣን ነን። ሆኖም፤ እግዚአብሔርን ስለምንወድድ ለእርሱ መታዘዝን እንመርጣለን።

አንድ ሰው ብዙ ሕጎችን ለመጠበቅ ሊጥር ይችላል። ምናልባት «አልዋሽም፤ አልሰርቅም፤ አላመነዝርም፤ አላስጠነቁልም። በየሳምንቱ ቤተ ክርስቲያን እሄዳለሁ፤ እጸልያለሁ፤ መጽሐፍ ቅዱስን አነብባለሁ።» ሊል ይችላል። ይህ ማለት በመንፈስ ይመላለሳል ወይም ከእግዚአብሔር ጋር እውነተኛ ኅብረት አለው ማለት አይደለም።

ፈሪሳውያን ብዙ ሕጎችን ይጠብቁ ነበር። ነገር ግን ከእግዚአብሔር ጋር ኅብረት አልነበራቸውም። ኢየሱስም እንዲህ ብሎአቸው ነበር፤ «እናንተ ግብዞች ጻፎችና ፈሪሳውያን... በውጭ አምረው የሚታዩ፤ በውስጥ ግን የሙታን አጥንት፤ ርኩሶትም ሁሉ የተሞሉ በኖራ የተለሱ መቃብሮችን ስለምትመስሉ ወዮላችሁ» (ማቴዎስ 23:27-28)። በመንፈስ መመላለስ የእምነት እርምጃ መራመድ ነው፤ የኢየሱስን ዱካ መከተል ማለት ነው። የእግዚአብሔርንም ዕቃ ጦር መልበስ ነው። ስለ እነዚህ ነገሮች ወደ ፊት እንነጋገራለን። ክርስቲያን በፍጹም በሕግ የታሠረ እንደ ሆነ አይሰማውም። ክርስቲያን ነፃ ስለሆነ ይህ ነጻነቱ ደስታንና ሰላምን ያመጣለታል።

- መልካም የሆነውን ለመምረጥ ነፃ ነን።
- የእግዚአብሔርን ፈቃድ ለማወቅ ነፃ ነን።
- የእግዚአብሔርን ፈቃድ ለማድረግ ነፃ ነን።
- መታዘዝን ለመምረጥ ነፃ ነን።

በሕግ የታሠሩ ሰዎች እግዚአብሔርን የሚያስደስቱ ይመስላቸዋል። ነገር ግን በክርስትና ሕይወታቸው ውስጥ ያላቸው ደስታ በጣም ዝቅ ያለ ነው። ትልቅ ሽክም እንደ ተሸከመ ሆኖ ይሰማቸዋል። ሕግ አክራሪነት ደግሞ ደስታችንን ያስወግደዋል። እውነተኛ ደስታ ከሌለን ደግሞ እግዚአብሔርን ማምለክና መታዘዝ አስቸጋሪ ይሆንብናል። እነርሱንም ሕግ አጥባቂዎች እንዲሆኑ ስለሚያደርጋቸው፤ ደስታ የሌለው ክርስቲያን የሌሎች ክርስቲያኖችን ደስታ ይገፍፋል። አንዳንድ ሰዎች የክርስትና ሕይወት ብዙ ሕጎች ስላሉት ከባድ ነው ይላሉ። የክርስትና ሕይወታችን የተወሰኑ ሕግጋትን በመጠበቅ የሚገለጽ ከሆነ በእርግጥም ሽክም ይሆናል። ነገር ግን ከሕግ ነፃ በምንሆንበት ጊዜ የክርስትና ሕይወት በደስታና በሰላም የተሞላ ይሆናል። ልባችን በምስጋናና በውዳሴ ስለሚሞላ ለእግዚአብሔር ቃል መታዘዝ እንፈልጋለን (ኢሳይያስ 32:17)። ፈጣሪያችንንና የሚወድደንን ሉዓላዊ ጌታ የምናገለግልበት ስለሆነ የክርስትና ሕይወት መልካም ሕይወት ነው።

አንዳንድ ሰዎች «እግዚአብሔር እንዲወድደኝ እርሱን እታዘዘዋለሁ» ይላሉ። ይህ ውሸት ነው። እግዚአብሔር እኛ ስለ ሠራነው መልካም ሥራ ብሎ አይወደንም። ኃጢአትን ብንሠራም እንኳ ይወድደናል። የእግዚአብሔር እውነት እንዲህ የሚለው ነው፡-

እግዚአብሔር ይወድደኛል፤ ስለዚህም፤ እኔም እወደዋለሁ።

እግዚአብሔር ይወድደኛል፤ ስለዚህም፤ ልታዘዘው አፈልጋለሁ።

ገላትያ 1:6 የእግዚአብሔር ወንጌል የጸጋ ወንጌል እንጂ ሕግን የመታዘዝ ወንጌል አይደለም። ስለ እውነተኛው ወንጌል ጳውሎስ ምን ያህል አጠንክሮ እንደሚናገር ልብ በሉ። የእግዚአብሔር ጸጋ ከእሥራት ይፈታናል። ሕግ አጥባቂነት ግን ያሥረናል።

2) በመንፈስ መመላለስ ኃጢአትን ለመሥራት ልቅ መሆን ማለት አይደለም።

ሮሜ 6:1-2፤ 15 አንዳንድ ሰዎች ከሕግ በታች ስላይደለን ኃጢአት ብንሠራ ምንም አይደለም ይላሉ። ጳውሎስ ይህ እውነት እንዳይደለ ያረጋግጣል። ከጸጋ በታች ነን ማለት ኃጢአት ብናደርግ ምንም አይደለም ማለት አይደለም።

ጳውሎስ በገላትያ 5:13 ላይ እንዲህ ይላል። «ወንድሞች ሆይ፤ እናንተ ለእርነት ተጠርታችኋልና፤ ብቻ እርነታችሁ ለሥጋ ምክንያት አይስጥ።»

ጴጥሮስም በ1ኛ ጴጥሮስ 2:16 የሚከተለውን ይላል። «እርነት ወጥታችሁ እንደ እግዚአብሔር ባርያዎች ሁኑ እንጂ ያን እርነት ለክፋት መሸፈኛ አታድርጉ።»

ከሕግ ነፃ ብንሆንም፤ እንደ ገዛ ፈቃዳችን አንመላለስም። በመንፈስ የሚመላለስ ክርስቲያን እንደ እግዚአብሔር ፈቃድ የመኖር ፍላጎት ይኖረዋል። እኛ የእግዚአብሔርን ሥራ በእግዚአብሔር መንገድ ለመሥራት የምንፈልግ የእግዚአብሔር ባርያዎች ነን። በየዕለቱ የምናከናውናቸው ምርጫዎች ይኖሩናል። ይህም ነፃ ሆነን ለእግዚአብሔር መሥራት ወይም ለሥጋ ፍላጎት እሥረኞች ሆነን ለይጣንን ማገልገል ነው (ሮሜ 6:17፤ 18)።

ምሳሌዎች፡-

1. ከሕግ ነፃ ከሆንኩኝ፤ ከባንክ ገንዘብ መስረቅን መምረጥ እችላለሁ። ሆኖም፤ ይህ የሚያስከትልብኝን ፍዳ አውቃለሁ። ከባንክ ገንዘብ ብሰርቅ እሥር ቤት እንደምገባ እረዳለሁ። ስለዚህ ምን ማድረግ ይኖርብኛል? ከባንክ ገንዘብ መስረቅን አለመምረጥ ብቻ ነው።
2. ከሕግ ነፃ መሆኔን ካወቅሁ በኋላ ማመንዘር እችላለሁ። ነገር ግን፤ ሰውነቴ የእግዚአብሔር ቤተ መቅደስ መሆኑን ከተረዳሁ ምን ማድረግ ይኖርብኛል? ሰውነቴን የእግዚአብሔርን ክብር በሚያጎድፍ መንገድ አለመጠቀም ብቻ ነው። በዚህ ፈንታ ሰውነቴን እግዚአብሔርን በሚያከብር መንገድ መጠቀምን እመርጣለሁ።

እነዚህን ትክክለኛ ምርጫዎች የምናደርገው፤ ማድረግ ስላለብን ሳይሆን፤ ይልቁኑም እግዚአብሔርን ደስ የሚያሰኘውን ማድረግ ስለምንፈልግ ነው።

ስለዚህ በመንፈስ የተሞላ አካሄድ፤ የነጻነት አካሄድ እንጂ የሕግ አጥባቂነት አካሄድ አይደለም። የነጻነት አካሄድ ነው፤ ሆኖም የምንፈቅደውን ሁሉ የምንፈጽምበት ሁኔታ አይደለም።

ሐ. በመንፈስ መመላለስ ማለት ምን ማለት እንደ ሆነ

2ኛ ቆሮንቶስ 3:4-6፤17 ሕግጋትን ሁሉ ለመጠበቅ ጥረት እያደረገ የሚኖር ሰው በእነዚያ ሕጎች የታሠረ ነው። መንፈስ ቅዱስ ግን ሕይወትንና ነጻነትን ይሰጠናል። እኛ እንደ ክርስቲያኖች በክርስቶስ ኢየሱስ ያገኘነውን ነጻነት ልናውቅ ይገባል። በመንፈስ ለመመላለስም ሆነ በኃጢአት ምኞቶች እንደ ሥጋ ፈቃድ ለመኖር መምረጡ የእኛው ፈንታ ነው። በመንፈስ እንድንመላለስ እግዚአብሔር ከቶ አያስገድደንም። ምርጫው የግላችን ነው።

⇒ 1. **ባሉበት መቆም ሳይሆን መንቀሳቀስ ነው።**

የሚቀመጥ ወይም ባለበት የሚቆም ክርስቲያን በእምነቱ የሚያድግ ስላይደለ በሰይጣን ላይ ድልን አይቀዳጅም። በእምነታችን ማደግ ማለት ራስን መግዛትና ሥራን መሥራት ነው። ሥራ የማንሠራ ከሆነ ብዙ ጊዜ የዚህ ምክንያቱ ስንፍናችን ነው። ስንፍና እኛ እንዳናድግ ሰይጣን

የሚጠቀምበት መሣሪያው ነው። ምሳሌ 10:4፤ 13:4 እና ሮሜ 12:11 አንብብ። «ለሥራ ከመትጋት አትለግሙ ለጌታ ተገዙ» (ሮሜ 12:11)።

⇒ 2. መሮጥ ሳይሆን መራመድ ነው።

ለእግዚአብሔር ሁሉንም ዓይነት ሥራ መሥራት ለእኛ ቀላል ነው። ሆኖም፤ ይደክመናል፤ እንዝላለን። አንዳንድ ጊዜ ለሥራ ወዲያና ወዲህ እንራወጣለን። ይህንንም በማድረጋችን ይበልጥ መንፈሳዊ የምንሆን ይመስለናል። ከእግዚአብሔር ፈቃድ ቀድመን መሮጥ የለብንም፤ ይልቁንም ተረጋግተን እርሱ ምን እንድናደርግ እንደሚፈልግብን ልናውቅ ይገባል። ከዚያ በኋላ ግን ሥራውን በትጋት መንፈስ ልንሠራ ያስፈልጋል። ብዙ ጊዜ የእግዚአብሔር ፈቃድ ምን እንደ ሆነ በሚገባ ሳንረዳ በአንድ ነገር ላይ በጥድፊያ ወደ ምርጫ ውስጥ እንገባለን። ይህ ደግሞ ችግር ውስጥ ይከተናል። በእግዚአብሔር ፈቃድና በእግዚአብሔር መንገድ በእርጋታና በጽናት መራመድ ግን ወደ ድል ይመራናል። *ኤፌሶን 5:15-17* አንብቡ።

⇒ 3. ከኢየሱስ ጋር በአንድ ቀንበር ሥር ሆኖ መንቀሳቀስ ማለት ነው።

ማቴዎስ 11:28-30 በመንፈስ እንመላለሳለን ስንል ምን ማለታችን እንደ ሆነ በግሩም ሁኔታ የሚያሳየን ቃል ነው። እያንዳንዱ ክርስቲያን ወደ እርሱ እንዲመጣና በእርሱ ቀንበር ውስጥ ተጠምዶ አብሮት እንዲሄድ ኢየሱስ ጥሪውን ያቀርባል። የእርሱ ቀንበር ቀላል ቀንበር እንደ ሆነ ተናግሯል። ብዙዎች ቀንበሮች አስቸጋሪዎች ናቸው። ከመዳናችን በፊት፤ ከባድ በሆነው በኃጢአትና በክፉው የለይጣን ቀንበር ሥር ነበርን (*ገላትያ 5:1*)። በኢየሱስ ዘመን የነበሩ አይሁዶች ሕግጋትን በመፈጸም የጠበቀ ቀንበር ሥር ታሥረው ነበር። እነርሱ ሕጉን ሊጠብቁ አልቻሉም። ሕጉም እነርሱን ሊያድናቸው አልቻለም። ነገር ግን በ*ማቴዎስ 11:30* ላይ ኢየሱስ «ቀንበራ ልዝብ፤ ሽክሜም ቀሊል ነው» ይላል።

በአንድ ቀንበር ሥር ተጠምደው ስለሚራመዱ በሬዎች አስቡ።

- በቀንበሩ የተጠመዱት በሬዎች ስንት ናቸው? ሁለት ብቻ ናቸው።

- አንድ ብቻ ቢሆን ኖሮ በሚገባ ይሠራ ነበር? አይሠራም። ሁለት ሲሆኑ ግን በመልካም ሁኔታ አብረው ይራመዳሉ።
- አንደኛው በሬ ቢሮፕና ሌላኛው በዝግታ ቢሄድ በደንብ አብረው ሊራመዱ ይችላሉ? አይችሉም፤ ምክንያቱም አንዱ ሌላውን ይጎትተዋል። በተሳካ ሁኔታ በአንድነት ሊሠሩ የሚችሉት ተጠባብቀው አብረው የሚራመዱ ከሆነ ነው።
- በተቃራኒ አቅጣጫ ቢጓዙ ምን ይከሠታል? ምንም እርምጃ ሊያደርጉ አይችሉም። ምክንያቱም አንዱ ሌላውን ይጎትተዋል። ሁለቱ በተመሳሳይ እርምጃና በተመሳሳይ አቅጣጫ ሲጓዙ ብቻ በአንድነት በሚገባ መራመድ ይችላሉ።
- በሬውንና አህያውን በአንድ ቀንበር ሥር ልንጠምዳቸው እንችላለን? አንችልም! ምክንያቱም መጠናቸውም ሆነ ባሕርያቸው የተለያየ ነው። በሬ ትልቅና የሥራ ፍላጎት ያለው እንስሳ ነው። አህያ ግን አነስተኛና ልግመኛ እንስሳ ነው። ስለዚህ ሁለቱ አንድ ቀንበር ሥር መጠመድ አይችሉም።

ከኢየሱስ ጋር በቀንበር ተጠምዶ የሚጓዝ ክርስቲያንም እንዲሁ ነው።

- ኢየሱስ መሪ ስለሆነ ትክክለኛውን የአረማመድ ፍጥነትና ትክክለኛውን የጉዞ አቅጣጫ ያውቃል። እኛ የሚጠበቅብን ዝም ብለን ከእርሱ ጋር መራመድ ብቻ ነው። ነገር ግን እርሱ እየተራመደ እያለ ቀድመነው ለመሮጥ ወይም ቁጭ ብለን ለማረፍ መሞከር የለብንም።
- ከኢየሱስ ጋር የምንራመድ ከሆን የምንሠራው ሥራ ቀላል ይሆንልናል። ነገር ግን ቀድመነው ከሮጥን ወይም ቁጭ ካልን ጉዞው አስቸጋሪና የማይመች ይሆንብናል።
- የኢየሱስ ቀንበር የባርነት ቀንበር አይደለም። ከኢየሱስ ጋር አብረን ለመራመድ የምንመርጠው ቀንበር የነጻነት ቀንበር ነው (ገላ. 5:1)። ከኢየሱስ ጋር አንድ የሆነ አስተሳሰብ እንዲኖረን እንመርጣለን። ዓይኖቻችንን በኢየሱስ ላይ እናደርጋለን፤ እርሱም እንዴት መራመድ እንዳለብን ያሳየናል። እርሱ በምድር ላይ ይመላለስ በነበረበት ጊዜ፤ እንዴት መመላለስ እንዳለብን አስተምሮናል።

- የእግዚአብሔርን ሥራ እንዴት መሥራት እንዳለብን ከእኛ የሚጠበቀው ከኢየሱስ ጋር መራመድን ማወቅ ነው። በሰይጣንና በኃጢአት ላይ ድልን የሚያገናጽፈን ይህ መንገድ ነው። ክርስቲያንና ኢየሱስ በአንድ ቀንበር ሥር ተጠምደው የሚጓዙበት እርምጃ የድል እርምጃ ነው።

አንድ ልታሰታውሱት የሚገባ ፍሬ ነገር፡- ኢየሱስ ከእርሱ ጋር እንድንራመድ ፈጽሞ የማያስገድደን መሆኑን ነው። እያንዳንዳችን ከእርሱ ጋር መራመድን ምርጫችን እንድናደርግ ይጠበቅብናል።

ማቴዎስ 11:29 ታላቅ ተስፋ ይሰጠናል። ከቀንበሩ ሥር ተጠምደን ከኢየሱስ ጋር አብረን በምንራመድበት ጊዜ እርሱ ለነፍሳችን ዕረፍት ይሰጠናል። ያኔ በጽድቅና በነጻነት እንደምንራመድ እንገነዘባለን። እግዚአብሔር የሚፈልገውን እንሰማለን ደግሞም እናደርገዋለን።

⇒ 4. የኢየሱስን ፈለግ ወይም ምሳሌ ተከትሎ መራመድ ነው።

1ኛ ጴጥሮስ 2:21 ኢየሱስ በምድር ላይ በተመላለሰ ጊዜ እኛን የገጠሙን ልምምዶች ሁሉ ገጥመውታል። ሆኖም፣ በፍጹም ኃጢአትን አላደረገም። እርሱ ምሳሌያችን ነው። እንዴት መራመድ እንደሚገባን ማወቅ ከፈለግን የኢየሱስን ፈለግ መከተል አለብን። የእርሱ ፈለግ ወደ ትክክለኛ አቅጣጫ ይመራናል። ኢየሱስ በዮሐንስ 10:27 ላይ፣ «በጎቼ ድምፂን ይሰማሉ፣ እኔም አውቃቸዋለሁ እነርሱም ይከተሉኛል» ይላል። የመንፈስ ቅዱስን ምሪት ለመከተል የመምረጥ ነጻነት አለን። የኢየሱስንም ፈለግ ለመከተል ነጻነት አለን። ኢየሱስ በችግር ውስጥ የነበሩትን ሁሉ ረድቷቸዋል። ሁልጊዜም የተናገረው አውነትን ነው። እኛም የእርሱን ፈለግ መከተልና እርሱ የኖረውን ሕይወት መኖር አለብን።

ሮሜ 8:14፣ ዮሐንስ 16:13 በመንፈስ መመላለስ ማለት በመንፈስ ቅዱስ መመራት ማለት ነው። አንድ እረኛ በጎቹን ወደ ትክክለኛ ስፍራ እንደሚመራ ሁሉ፣ መንፈስ ቅዱስም በአውነት መንገድ ይመራናል።

በመንፈስ እየተመራን እንዳለን እንዴት እናውቃለን?

ይህ ቀላል ነው። ለዚህ ባሕርያችንን መመልከት በቂ ነው (ማቴ. 7:16-20)። በመንፈስ የምንራመድ ወይም የምንመላለስ ከሆንን፤ የመንፈስ ፍሬዎች በሕይወታችን ውስጥ ይታያሉ (ገላትያ 5:22-23)። የኃጢአት ተፈጥሮአዊ ድርጊቶች የሚታዩብን ከሆነ፤ በመንፈስ እየተመላለስን አይደለንም (ገላትያ 5:19-21)።

በተሳሳተ መንገድ ላይ እንደ ሆንን ከተገነዘብን፤ ምንድን ነው ማድረግ የሚገባን?

በመጀመሪያ ደረጃ በተሳሳተ መንገድ ላይ እየተጓዝን እንደ ሆነ መቀበል አለብን። ከዚያ በኋላ በመንፈስ ቅዱስ እገዛ ችግሩን ለማረም መወሰን አለብን (1ኛ ዮሐ. 1:9)። ከዚያ እግዚአብሔርንና የበደልነውን ማንኛውንም ሰው ይቅርታ መጠየቅ አለብን (ያዕቆብ 5:16)።

«በመንፈስ መመላለስ የነጻነት ጉዳይ ነው። ሥጋዊውን ወይም መንፈሳዊውን መንገድ ለመከተል ነፃ ምርጫ አላችሁ። ነገር ግን ሰይጣን እናንተ ነፃ ስትሆኑ ደስ አይለውምና ተጠንቀቁ። በክርስቶስ የተሰጣችሁ ነጻነት አውቃችሁ እንዳትደሰቱበት ለማደናቀፍ በሚችለው በማንኛውም ዓይነት የሽንገላ ጥበብ ለመጠቀም ይጥራል። የእግዚአብሔርን ማንነትና መንገዶቹን ማወቅ አሳሳች የሆኑ መናፍስትን ለመለየት ይጠቅማችኋል። በውስጣችሁ የሚሰማችሁ ትንሽ ድምፅ ስሜታዊ እርምጃ እንድትወስዱና በፈተና እንድትጠመዱ የሚገፋፋችሁ፤ ወይም ያለ ርኅራኄ የሚከሳችሁ ከሆነ፤ ይህ የእግዚአብሔር ድምፅ አይደለም። ከኢየሱስ ጋር ይበልጥ አብራችሁ በተራመዳችሁና ይበልጥ እርሱን ባወቃችሁ መጠን፤ የሰይጣንን ሽንገላ ለመረዳትና ስልቱን ለማፈራረስ በሚገባ የተዘጋጃችሁ ትሆናላችሁ።»

⇒ 5. የእምነት አካሄድ ነው።

2ኛ ቆሮንቶስ 5:7 «በእምነት እንጂ በማየት አንመላለስምና።»
ዕብራውያን 11:6 «ያለ እምነት እግዚአብሔርን ደስ ማሰኘት አይቻልም።» በእምነት መራመድን መማር ይገባል። እግዚአብሔርን ማወቅና ስለ እርሱ ያወቅነውንና እርሱ

የሚያደርገውን ማመን ይገባል። ድልን የምንጎናጸፈው በእምነት ብቻ ነው።

ቆላስይስ 2:6-7 ብርቱዎች እንድንሆን፣ በየዕለቱ በእምነት መራመድ አለብን። ኢየሱስን የተቀበልነው በእምነት ነው። ከኢየሱስም ጋር በየዕለቱ መራመድ ያለብን በእምነት ነው።

1ኛ ዮሐ. 5:4፣5 ዓለምን የሚያሸንፈው እምነታችን እንደ ሆነ ይናገራል። ከእግዚአብሔር የተወለዱ ዓለምን ማሸነፍ ይችላሉ። በክርስቶስ ያገኘነውን ማንነት በማመን ሰይጣንና ኃጢአትን ማሸነፍ እንችላለን።

i) እምነት ምንድን ነው?

ዕብራውያን 11:1 «እምነትም ተስፋ ስለምናደርገው ነገር የሚያስረግጥ የማናየውንም ነገር የሚያስረዳ ነው።» እምነት ማለት እግዚአብሔር የሚናገረው ነገር እውነት ነው ብሎ መቀበል ነው። እግዚአብሔር አንድን ነገር አደርጋለሁ ካለ ያደርገዋል ብለን እናምናለን። ቀላል የሆነው የእምነት መግለጫ ይህ ነው፡- እግዚአብሔር ይናገራል፣ እኔም አምናለሁ።

በእግዚአብሔር ጸጋ አማካኝነት በእምነት እንደ ዳንንና የእግዚአብሔር ልጆችም እንደ ሆንን ማመን ይገባል። ይህንን ካደረግን በአኗኗራችን እግዚአብሔርን እናከብራለን፣ ደስም እናሰኝዋለን። በመንፈስ ቅዱስ ኃይል አማካኝነት ከኢየሱስ ጋር በምንራመድበት ጊዜ ይህ አኗኗራችን፣ ለሌሎች እምነታችንን ለመግለጽ ይረዳናል።

ዮሐንስ 20:24-29 ኢየሱስ ከሞት ከተነሣ በኋላ፣ ቶማስ በኢየሱስ እጆችና እግሮች ላይ ያለውን የችንካር ምልክት ካላየሁ፣ በጦር የተወጋውንም የጐኑን ቁስል በእጄ ካልዳሰስኩ አላምንም ብሎ ነበር። ኢየሱስ ቶማስን በተመለከተው ጊዜ ግን የነበረውን ጥርጥር ሁሉ አውቆ፣ «ያመንህ እንጂ ያላመንህ አትሁን» አለው (ቁ. 27)። ከዚያም ቀጠለና፤ «ሳያዩ የሚያምኑ ብፁዓን ናቸው» አለ። ሥጋዊ ዓይኖቻችን ኢየሱስን አላዩትም። ነገር ግን በመጽሐፍ ቅዱስ አማካኝነት ልናየውና ልናውቀው እንችላለን።

በየዕለቱ በእምነት እንራመዳለን። ለምሳሌ፣ በወንበር ላይ በምንቀመጥበት ጊዜ ሁሉ ወንበሩ እንደሚሸከመን በማመን እንቀመጥበታለን። በተመሳሳይ መንገድ እምነታችንን በእርሱ ላይ በመጣል እግዚአብሔርን እናምነዋለን።

የዚህ ዓለም ነገሮች ይለወጣሉ። ለምሳሌ፣ ይሸከመኛል ብዬ ያመንኩት ወንበር ሊሰበር፣ እኔም ልወድቅ እችላለሁ። ነገር ግን የእግዚአብሔር እውነቶች ከቶ አይለወጡም። ስለዚህ በኢየሱስ ያለን እምነት ሊጠነከር ይችላል።

- ኢየሱስ ክርስቶስ ትናንትናና ዛሬ እስከ ለዘላለም ያው ነው (ዕብራውያን 13:8)። እግዚአብሔር አይለወጥም (ሚልክያስ 3:6)።
- እግዚአብሔር ሊዋሽ ስለማይችል የሚናገረውን ማመን እንችላለን (ዘኁልቁ 23:19)።

በመጽሐፍ ቅዱስ ውስጥ ያለውን እውነት ካወቅን፣ ራሱን እግዚአብሔርን ማወቅ እንችላለን።

- እግዚአብሔር ሙሴንና የአስራኤልን ሕዝብ እንደ መራ ሁሉ፣ እኛንም ይመራናል።
- እግዚአብሔር ጳውሎስን በመከራው ሁሉ አበረታታቸዋል። በተመሳሳይ መንገድ፣ እግዚአብሔር እኛንም በመከራችንና በችግራችን ጊዜ ያበረታታናል።
- ከቤርሳቤህ ጋር ስለፈጸመው የዝሙት ኃጢአት ተጸጽቶ ንስሐ በገባ ጊዜ እግዚአብሔር ዳዊትን ይቅር ብሎታል። እኛም እንደዚሁ ኃጢአቶቻችንን ከተናዘዝን፣ እግዚአብሔር ይቅር ይለናል።
- እግዚአብሔርን ካወቅን በእምነት መራመድ አንችልም። ስለ እግዚአብሔር የምናውቀው ትንሽ ከሆነ፣ እምነታችንም ትንሽ ይሆናል። ነገር ግን እግዚአብሔርን በሚገባ ካወቅን እምነታችን ያድጋል፣ ይጠነከራልም። በእምነት ለማደግ እጅግ መልካም የሆነው መንገድ፣ እግዚአብሔርን በማወቅና በመረዳት ማደግ ነው (ሮሜ 10:17፣ ዳንኤል 11:32)። መጽሐፍ ቅዱስን ባነበብንና ቃሉን በቃላችን ባጠናን መጠን ስለ እግዚአብሔር የበለጠ እናውቃለን።

በእምነት መራመዳችንን እንዴት ማወቅ እንችላለን?

ያዕቆብ እምነታችንን የምናሳየው በሥራችን ነው ይለናል (ያዕቆብ 2:17፣18፣26)። መልካም ሥራ የሌለበት እምነት ፈጽሞ እምነት አይደለም። እምነትና መልካም ድርጊቶች አብረው ይሄዳሉ። እምነት አለን ልንል እንችላለን፤ ነገር ግን እግዚአብሔር እንድናደርግ የሚፈልገውን ካልፈጸምን እምነት የለንም።

የሚከተሉትን ማመን አለብን፡-

1. በመንፈስ ቅዱስ አማካኝነት በእምነት መራመድ እንችላለን።
2. በመንፈስ ቅዱስ ኃይል የኃጢአትንና የሰይጣንን ፈተናዎች እንቋቋማለን።
3. በክርስቲና ሕይወታችን ማደግ እንችላለን።

አንዳንድ ጊዜ በእምነት አካሄዳችን ረገድ ውድቀት ያጋጥመናል። በእግዚአብሔር መተማመንን እንዘነጋለን። አንዳንድ ጊዜም ሰይጣን ያስተናል። በተለይ በችግር ውስጥ በምንሆንባቸው አንዳንድ ጊዜያት እግዚአብሔር የረሳን ይመስለናል። ከእንግዲህ፤ እግዚአብሔር እኛን አይወደም ብለን ካሰብን ምን ሊሆን ይችላል? የዚያን ጊዜ ደኅንነታችንን እንጠራጠራለን፤ እምነታችንም መዳከም ይጀምራል። ራሳችንን እንደ ዕድለ ቢሶች እናደርግና መቆዘም እንጀምራለን። ይህ በእምነት መራመድ አይደለም። ይህ መሸነፍ ነው። በዚህ ጊዜ ለሰይጣን ደስታ ይሆናል። እርሱ የእግዚአብሔርን በኅነት እንድንጠራጠር ማድረግ ይወዳል። ጥርጣሬ ታላቁ የእምነት ጣላት ነው።

ነገር ግን አንድ ነገር አስታውሱ፡- ምንም እንኳን በሕይወታችን ውስጥ ሁሉም ነገር የተበላሸና በችግር ውስጥ የገባ ቢመስልም፤ እግዚአብሔር እኛን ከመውደድ ፈጽሞ ወደ ኋላ አይልም። የእግዚአብሔር ፍቅርም ፈጽሞ አይለወጥም። በትክክል ስንራመድ ይወደናል። በትክክል ሳንራመድም እንኳን እግዚአብሔር ይወደናል። በእምነታችን አንድ ቀን ብንበረታ፤ በሌላ ቀን ደግሞ ብንደክም፤ እግዚአብሔር እኛን መውደዱን አያቆምም። እግዚአብሔር በትክክል እንድንራመድ ይፈልጋል (1ኛ ዮሐንስ 2:1)። ይሁን እንጂ፤ አንዳንዴ እንደምንዝልና እንደምንወድቅ ስለሚያውቅ ለእኛ ያለው ፍቅር ያው

ነው። ሰይጣን የእግዚአብሔርን ፍቅር እንድንጠራጠር ይፈልጋል። ነገር ግን በእኛ ውስጥ ያለው የመንፈስ ቅዱስ ኃይል ከሰይጣን ኃይል ይበልጣል (1ኛ ዮሐንስ 4:4)። ኢየሱስ ላለፈው፣ ለአሁኑና ለወደፊቱም ኃጢአታችን ሁሉ የሚቤዠን መሥዋዕት ሆኗል (1ኛ ዮሐንስ 2:2)። በእምነት በጽናት እንድንራመድ ይፈልጋል፣ ብንደናቀፍ ግን በፍቅር ወደ ራሱ ለመመለስ ሁልጊዜም ከአጠገባችን አይለይም።

አሳባችንን ለክርስቶስ ታዛዥ እንዲሆን ማድረግን መማር አለብን (2ኛ ቆሮንቶስ 10:5)። ፈተናዎችና ችግሮች በሚመጡበት ጊዜ እንዲህ በሉ (ድምፃችሁን ከፍ አድርጋችሁ ብትሉት ይበልጥ ይረዳችኋል፡-

«እግዚአብሔር ይወደኛል። ይህንንም በእውነት መጽሐፍ ቅዱስ ይነግረኛል። መጽሐፍ ቅዱስ ምንም ነገር ከእግዚአብሔር ሊለየኝ እንደማይችል ይነግረኛል። ከእግዚአብሔር እጅ ሊያወጣኝ የሚችል ምንም የለም። የማደርገው ወይም ማድረግ ያልቻልኩት ማንኛውም ነገር ቢሆን ከፍቅሩ ሊለየኝ አይችልም። እነዚህን እውነቶች በሙሉ ማመንን ምርጫዬ አድርጌአለሁ። እነዚህን እውነቶች ለማመን መርጫለሁ። ስለዚህ እግዚአብሔር እንደማይወደኝ አድርጎ ሰይጣን ሊያሳምነኝ የሚያቀርበውን ሁሉ ላለመቀበል አሻፈረኝ ብያለሁ።»

በእምነት የሚከተሉትን እንቀበላለን፡-

- የእግዚአብሔር ልጆች መሆናችንን።
- እግዚአብሔር እንደሚወድደንና ከእርሱ ፍቅር ምንም ሊለየን እንደማይችል።
- እንደ ጸደቅን (ተቀባይነት እንዳገኘን)።
- ከጥፋት የተቤዠን መሆናችንና ለኃጢአታችንም ይቅርታ እንደ ተቀበልን።
- በመንፈስ ቅዱስ ኃይል ማንኛውንም ነገር መሥራት እንደምንችል።
- በእኛ ውስጥ ያለው የመንፈስ ቅዱስ ኃይል ከሰይጣን ኃይል ይልቅ ብርቱ ስለሆነ ሰይጣንን እንደምናሸንፍ።

«በክርስቶስ የእኔ ማንነት» የሚለውን እንደገና አንብቡ።

ሁልጊዜ የእግዚአብሔር እውነት የሰይጣንን ውሸት ያሸንፋል።

ii. ትክክል ያልሆነ አስተሳሰብ የእምነት ጠላት ነው።

ማንኛውንም አሳብ ለክርስቶስ ለማስገዛትና ታዛዥም እንዲሆን ማድረግ የምትችሉበትን መንገድ ተማሩ። ፍርሃት፣ ጥርጣሬና አለማመን እምነታችንን የሚያፈርሱ ናቸው። ጦርነቱ ያለው በአስተሳሰባችን ውስጥ ነው። መጥፎ አሳቦችን ማሰብ ስንጀምር፣ የእግዚአብሔርን እውነት መጠራጠር እንደምንጀምር ሰይጣን ያውቃል። መጥፎ አሳቦች ወደ ኃጢአት ይመሩናል። በመንፈስ ቅዱስ ኃይል የሚመላለስ ሰው መጥፎ አሳቦችን ይቃወማል። የእግዚአብሔር ቃል እውነትን በመጠቀም ያሸንፋቸዋል። አሳቦቻችንን ለክርስቶስ ትእዛዝ ማስገዛትን መማር አለብን። 2ኛ ቆሮንቶስ 10:5 በጣም ጠቃሚ ጥቅስ ስለሆነ በቃላትሁ አጥኑት።

በክፉ አሳቦች ሲሠቃይ በነበረበትና በእግዚአብሔር ላይ መታመኑን ለመተው በተፈተነ ጊዜ ዳዊት ምን እንዳደረገ እስቲ እንመልከት።

ሀ) መዝሙር 13

❖ ቁጥር 1-2 ዳዊት እንዲህ ብሎ እግዚአብሔርን ይጠይቃል፤ «አቤቱ፣ እስከ መቼ ፈጽመህ ትረሳኛለህ? እስከ መቼስ ፊትህን ከእኔ ትሰውራለህ? እስከ መቼ ድረስ ነው ከአሳቤ ጋር የምሟገተው?»። ዳዊት እግዚአብሔር የተወው መስሎት ነበር። ከመጥፎ አሳቦች ጋር ትግል ገጥሞ ነበር። ልቡም በጎዘን ተሞልቶ ነበር። ነገር ግን በአሳቡ ውስጥ የሚመላለሰውን ለእግዚአብሔር ነገረ። ምን እንደሚሰማን ለእግዚአብሔር መንገር መልካም ነው። ምንም እንኳ እርሱ የሚያውቃቸው ቢሆንም፣ ስሜቶቻችንንና አሳቦቻችንን መንገሩ ይረዳል።

❖ ቁጥር 5-6 ዳዊት፣ «እኔ ግን በቸርነትህ ታመንሁ፣ ልቤም በመድኃኒትህ ደስ ይለዋል።» ይላል። በውስጡ ያሉትን መጥፎ አሳቦች ይገነዘባል፣ ሆኖም እነዚያን አሳቦች አልቀበልም ይላል። ከዚያ ይልቅ ስለ እግዚአብሔር ቸርነት ማሰብን ይመርጣል። ከዚህ በኋላ ምን ይሆናል? ትካዜው ወደ ደስታና ወደ ዝማሬ ይለወጣል።

ለ) መዝሙር 55

❖ ቁጥር 1-8 እዚህም ዳዊት የሚሰማውን እንደገና ለእግዚአብሔር ይናገራል። የዝላሳቦቹ እያስጨነቁት እንደ ሆነ ይናገራል። የሥጋትና የመረበሽ ስሜት ተሰምቶታል። «ልቤ በላዬ ተናወጠብኝ፤... ፍርሃትና እንቅጥቅጥ መጡብኝ» ይላል። ለመሸሽና ከችግሮቹ ሁሉ ለመሰወር ይፈልጋል። የሚሻው ሰላምንና ዕረፍትን ነው።

❖ ቁጥር 16-18 «ነገር ግን» የሚለውን ቃል እንደገና ልብ በሉ። ዳዊት አሳቦቹን ለእግዚአብሔር ይናገራል። ከዚያም እነዚህን አሳቦች ላለማስተናገድ ወስኖ አሳቡን ወደ እግዚአብሔር ቸርነት ይመልሳል። «እጮህማለሁ፤ ቃሌንም ይሰማኛል» ይላል። ዳዊት የጸሎትን አስፈላጊነት አውቋል። ምን ይሰማው እንደ ነበር ለእግዚአብሔር ይነግራል። እግዚአብሔር እንደሚሰማውና በችግሮቹም ውስጥ እንደሚጠብቀው ይተማመናል። በልቡ ውስጥ የሚሰማው ነውጥ በእግዚአብሔር የእንክብካቤ ዋስትና ወደ ተሞላ ሰላምና መረጋጋት ይለወጣል።

❖ ቁጥር 22 አስደናቂ ጥቅስ ነው። «ትካዜህን በእግዚአብሔር ላይ ጣል፤ እርሱም ይደግፍሃል፤ ለጸድቁም ለዘላለም ሁከትን አይሰጠውም»።

አሳቦቻችን ለክርስቶስ እንዲገዙና ትእዛዛቱንም የሚፈጽሙ እንዲሆኑ ማድረግ እንዴት እንችላለን?

1. መጥፎ አሳቦቻችንን መገንዘብ። የተሰማንንም ስሜት ለእግዚአብሔር መንገር።
2. ለእነዚህ መጥፎ አሳቦች ሰፍራ አለመስጠት
3. ስለ እግዚአብሔር ቸርነት ማሰብን መምረጥ።

አምላካችን የፍቅር፣ የጸጋና የምሕረት አምላክ ነው። ስለ እኛ ሁሉን ነገር ያውቃል። እግዚአብሔር ምንም ስሕተት የማይሠራ ቅዱስ አምላክ ነው። እርሱ አይለወጥም፤ ሊዋሽም አይችልም። የሚናገረውን

ሁልጊዜም ያደርጋል። የእግዚአብሔር ኃይል ከኃጢአትና ከሰይጣን ኃይል ይበልጣል። ሰይጣንና ኃጢአት በእኛ ውስጥ እንዲሠሩ ካልፈቀድን በስተቀር በእኛ ላይ ሥልጣን የላቸውም (1ኛ ዮሐንስ 5:18)። በእርሱ የሚተማመኑትን እንደማይተዋቸው እግዚአብሔር ተስፋ ይሰጣቸዋል።

ፊልጵስዩስ 4:8 «እውነተኛ የሆነውን ነገር ሁሉ፣ ጭምትነት ያለበትን ነገር ሁሉ፣ ጽድቅ የሆነውን ነገር ሁሉ፣ ንጹሕ የሆነውን ነገር ሁሉ...» አስቡ።

ዕብራውያን 3:1 «ኢየሱስን አስቡ»፤ እንዲሁም ዕብራውያን 4:14-16ን አንብቡ።

መጽሐፍ ቅዱስ ስለ እግዚአብሔር ቸርነት በሚናገሩ ጥቅሶች የተሞላ ነው። የሚከተሉት ጥቂቶቹ ናቸው፡- መዝሙር 31:19፤ 34:7-10፤ 84:11፤ 12፤ 103:1-5፤ 107:8፤ 9፤ ሮሜ 8:28-37።

ስለ አምላካችን ቸርነት ማሰብን ተማሩ። ይህም ሰይጣን በአሳቦቻችሁ ላይ የሚሠራውን ተንኮል ለማፈራረስ ይረዳችኋል።

ብዙ ጊዜ መጥፎ አሳቦች የሚመጡብን ስለምንፈራ ነው። መጽሐፍ ቅዱስ ስለ ፍርሃትም ቢሆን የሚናገረው ብዙ ነገር አለው። ይህን በተመለከተ የሚከተሉት ጥቂት ጥቅሶች ሊረዱችሁ ይችላሉ፡-

ዘዳግም 31:6፤ 2ኛ ዜና 20:15፤ ኢሳይያስ 35:4፤ 41:10፤ 13፤ 43:1-3፤ መዝሙር 23:4፤ 27:1-3፤ 34:7፤ 91:1-16።

የሚከተሉት ዝርዝር ነጥቦች አሳቦቻችሁን ለክርስቶስ ማስገዛት እንድትማሩ የሚረዱአችሁ ናቸው። 2ኛ ቆሮንቶስ 10:5... «... ለክርስቶስም ለመታዘዝ አእምሮን ሁሉ እንማርካለን።»

እኔ፡-	የማስታውሰው፡-
1. አልችልም ብዬ በማስብበት ጊዜ	መጽሐፍ ቅዱስ ኃይልን በሚሰጠኝ በክርስቶስ ሁሉን እችላለሁ (ፊልጵ. 4:13) የሚለውን ነው።

2. አንድ ነገር እንደሚጎድለኝ ሳስብ	አምላኬ እንደ ባለጠግነቱ መጠን በክብር በክርስቶስ ኢየሱስ የሚያስፈልገኝን ሁሉ እንደሚሞላብኝ የሚናገረውን ቃል ነው (ፊልጵ. 4:19)::
3. በምፈራበት ጊዜ	እግዚአብሔር የኃይልና የፍቅር ራስንም የመግዛት መንፈስ እንጂ የፍርሃት መንፈስ እንዳልሰጠኝ የሚናገረውን ቃል ነው (2ኛ ጢሞ. 1:7)::
4. እግዚአብሔር የሚፈልገውን ለማድረግ በቂ እምነት የለኝም ብዬ ሳስብ	እግዚአብሔር የተወሰነ የእምነት መጠን እንዳካፈለኝ የገለጸበትን ክፍል ነው (ሮሜ 12:3)::
5. ደካማ ነኝ ብዬ ሳስብ	እግዚአብሔር የሕይወቴ መታመኛዎ ነው የሚለውንና አምላካቸውን የሚያውቁ ሕዝብ ይበረታሉ፤ ያደርጋሉም የሚለውን ቃል ነው (መዝ. 27:1፤ ዳን. 11:32)::
6. ሰይጣን ሕይወቴን እንዲቆጣጠር እስከምፈቅድ ቢፈትነኝ	በዓለም ካለው ይልቅ በእናንተ ያለው ታላቅ ነውና (1ኛ ዮሐንስ 4:4) የሚለውን ቃል ነው::
7. ተሸንፌአለሁ ብዬ ሳስብ	በክርስቶስ ሁልጊዜ ድል በመንሣቱ እንደሚያዞረኝ (2ኛ ቆሮ. 2:14) የሚናገረውን ቃል ነው::
8. ጥበብ ሲጎድለኝ	ክርስቶስ ለእኔ ከእግዚአብሔር ዘንድ ጥበብ እንደ ሆነልኝና ሳይነቅፍ በልግሥና እግዚአብሔር እንደሚሰጠኝ የሚያረጋግጥልኝን ቃል ነው (1ኛ ቆሮ. 1:30፤ ያዕቆብ 1:5)::

9. መንፈሴን ሲጫጫነኝ ሲከባብደኝ	«ያልጠፋነው ከእግዚአብሔር ምሕረት የተነሣ ነው፤ ርኅራኄው አያልቅምና። ማለዳ ማለዳ አዲስ ነው ታማኝነትህ ብዙ ነው።» (ሰቆቃው ኤር. 3:21-23) የሚለውን ቃል ነው።
10. ጭንቀትና ውጥረት ሲመጣብኝ	ስለ እኔ በሚያስበው በእርሱ ላይ የሚያስጨንቀኝን ሁሉ እንድጥል የሚነግረኝን ቃል ነው (1ኛ ጴጥ. 5:7)።
11. የታሠርሁ መስሎ ሲሰማኝ	የጌታ መንፈስ ባለበት በዚያ አርነት አለ የሚለውን ቃል ነው፤ (2ኛ ቆሮ. 3:17፤ ገላትያ 5:1)።
12. እንደ ተኩህንሁ ሲሰማኝ	በክርስቶስ ስለ ሆንኩ ኩነኔ እንደሌለብኝ የሚነግረኝን የመጽሐፍ ቅዱስ ክፍል ነው (ሮሜ 8:1)።
13. ብቸኝነት ሲሰማኝ	ኢየሱስ እስከ ዓለም ፍጻሜ ድረስ ሁልጊዜ ከእናንተ ጋር ነኝ (ማቴ. 28:20) ያለውንና «አልለቅህም ከቶም አልተውህም» (ዕብ. 13:15) የሚለውን ቃል ነው።
14. የተረገምኩና መጥፎ ዕድል የተጸናወተኝ ሲመስለኝ	«ክርስቶስ ስለ እኛ እርግማን ሆኖ ከሕግ እርግማን ዋጀን» (ገላትያ 3:13-14)። ተብሎ የተጻፈውን ቃል ነው።
15. አለመርካት ሲሰማኝ	እኔም እንደ ጳውሎስ፤ «የምኖርበት ኑሮ ይበቃኛል ማለትን

	ተምሬአለሁና» (ፈልጽ. 4:11) የሚለውን ቃል ነው።
16. ዋጋ ቢስ እንደ ሆንኩ ሲሰማኝ	«እኛ በእርሱ ሆነን የእግዚአብሔር ጽድቅ እንሆን ዘንድ ኃጢአት ያላወቀውን እርሱን ስለ እኛ ኃጢአት አደረገው» (2ኛ ቆሮ. 5:21) ተብሎ የተጻፈውን ቃል ነው።
17. እየተሰደድኩ መሆኔ ሲሰማኝ	«እግዚአብሔር ከእኛ ጋር ከሆነ ማን ይቃወመናል?» (ሮሜ 8:31) የሚለውን ቃል ነው።
18. ግራ ሲገባኝ	እግዚአብሔር የሰላም አምላክ እንደ ሆነና (1ኛ ቆሮ. 14:33) በውስጤ በሚኖረው በመንፈስ ቅዱስ እውቀትን እንደሚሰጠኝ (1ኛ ቆሮ. 2:12) የሚገልጽልኝን ቃል ነው።
19. ሽንፈት ሲሰማኝ	በክርስቶስ በሁሉም ነገር አሸናፊ እንደ ሆንሁ (ሮሜ 8:37) የሚገልጽልኝን ቃል ነው።
20. የኑሮ ውጣ ውረድ ሲያውከኝ	በዓለም ሳላችሁ፤ ነገር ግን አይዘክችሁ እኔ ዓለምን አሸንፌዋለሁ (ዮሐ. 16:33) የሚለውን ቃል ነው።

III) ጥርጣሬ የእምነት ታላቅ ጠላት ነው።

ሀ) ጥርጣሬ ስለ እግዚአብሔር ኃይል ጥያቄ ውስጥ እንድንገባ ያደርገናል።

ክርስቲያኖች ከሰይጣን ጋር በጦርነት ውስጥ ይገኛሉ። በራሳችን ጉልበት ከተዋጋን እንሸነፋለን። ነገር ግን የእግዚአብሔርን ኃይል ተማምነን ብንወጣ ሰይጣንንና ኃጢአትን እናሸንፋለን።

አስተውሉ:-

በዮሐንስ 15:5 ኢየሱስ፤ «ያለ እኔ ምንም ልታደርጉ አትችሉም» ብሏል።

ፊልጵስዮስ 4:13 «ኃይልን በሚሰጠኝ በክርስቶስ ሁሉን እችላለሁ።» የእግዚአብሔርን ኃይል የምናገኘው በእኛ ውስጥ በሚኖረው በመንፈስ ቅዱስ አማካኝነት ነው።

ኃጢአትን የምንሠራበት አንዱ ምክንያት፤ የእግዚአብሔርን ኃይል ስለምንጠራጠር ነው። በአፋችን የእግዚአብሔር ኃይል ከሰይጣን ይበልጣል ብለን እንነጋገራለን። በአኗኗራችን ግን የሰይጣን ኃይል እንደሚበልጥ አድርገን እንመላለሳለን።

ስለ እግዚአብሔር ኃይል የሚናገሩ ከ100 በላይ ጥቅሶች በመጽሐፍ ቅዱስ ውስጥ ይገኛሉ። ታነብቡአቸው ዘንድ ጥቂቶች ከዚህ ቀጥሎ ቀርበዋል፡- ዘጸአት 15:6፤ 1ኛ ዜና 29:11፤12፤ መዝሙር 62:11፤ 147:5፤ ኤር. 32:17፤ 1ኛ ቆሮ. 2:5፤ 2ኛ ቆሮ. 10:3፤4፤ ኤፌ. 1:18-21፤ 3:20፤21፤ 6:10፤ 2ኛ ጢሞ. 1:7፤ 1ኛ ጴጥ. 1:5፤ 2ኛ ጴጥ. 1:3፤ 1ኛ ዮሐ. 4:4፤ 5:18።


ከመዳናችን አስቀድሞ በሰይጣን ግዛት ውስጥ ነበርን። አሁን በክርስቶስ ኢየሱስ ውስጥ ስንሆን፤ በእግዚአብሔር መንግሥት ውስጥ ነን። የእግዚአብሔር ኃይል አሁን ለእኛ አለን (ቆላ. 1:13)። ስለዚህ የእርሱን ኃይል እንያዝ።

የእግዚአብሔርን ኃይል በምንጠራጠርበት ጊዜ፤ ሰይጣን በእኛ ውስጥ እንዲሠራ ዕድል እንሰጠዋለን። ከዚያ በኋላ በቀላሉ በአጉል ባሕል፤ በጥንቆላና በፍርሃት እንጠመዳለን። ከዚህ በኋላ በመጥፎ አሳቦች ስለምንጠመድ እንሸነፋለን።


እውነቱን ለማመን መቁረጥ ይገባናል። «ለክርስቶስም ለመታዘዝ አእምሮ ሁሉ...» እንደሚማረክ ማድረግ አለብን (2ኛ ቆሮ. 10:5)።

ሰይጣን ኃይል ቢኖረውም «በክርስቶስ» ስላለን ልንፈራው አይገባም። በእግዚአብሔር እጅ ውስጥ ደገንነታችን የተጠበቀ ነው።

በእግዚአብሔር ከታመንንና በመንፈስ ቅዱስ ኃይል ከተመላለስን ሰይጣን ምንም ሊያደርገን አይችልም። ኤፌሶን 1:8-21 አንብቡ።



አንዳንድ ሰዎች ስለ ጦርነቱ ያላቸው አስተሳሰብ፡-
እግዚአብሔርና ሰይጣን ሁለት እኩል የሆኑ ኃያላን ናቸው።
ይህ ሐሰት ነው።



የእግዚአብሔር ቃል እውነት፡-

የእግዚአብሔር ኃይል (ሥልጣን) ከሰይጣን ኃይል ይበልጣል።

ለ) የእግዚአብሔርን ቃል እውነትነት መጠራጠር ወደ ጥፋተኝነት ወይም በደል ይመራል።

የበደለኛነት ስሜት በኃጢአት ምክንያት የሚሰማ ገፍረት ነው። የበደለኛነት ስሜት ስለ ተሠራ በደል ወይም ጥፋት ኃላፊነትን

መውሰድን ያመለክታል። አንድ ሰው የተከለከለን ነገር በሚያደርግበት ወይም ማድረግ የሚገባውን በማያደርግበት ጊዜ የሚኖር ሁኔታ ነው።

የበደለኛነት ስሜት በእውነት በተፈጸመ ተግባር ምክንያት ወይም በስሜት የሚከሰት ሊሆን ይችላል። ለምሳሌ፣ አንድ ሰው በቀጥታ ሕግን ቢጥስ፣ ሕጉን ስለ ጣሰ በቀጥታ ወንጀለኛ ወይም በደለኛ ይሆናል። እንዲህ በመሰለው ሁኔታ አንድ ሰው የበደለኛነት ስሜት ቢሰማውም ባይሰማውም የተፈጸመ በደል አለ። ይህን የበደለኛነት ስሜት በተመለከተ ክሉ ወይም ወቀሳው ከሰውየው ከራሱ፣ ከሌሎች ሰዎች ወይም ከእግዚአብሔር ሊመጣ ይችላል። ሕጉን የጣሰው ሰው ሕጉን በመተላለፍ በደለኛ ይሆናል።

አንደ ስሜት በሚከሰትበት ጊዜ የበደለኛነት ስሜት የሰውየውን ስሜታዊ ሁኔታ ያመለክታል። አንድ ሰው በራሱ የመወገዝ ወይም ኃጢአተኛ የመሆን ስሜት ይሰማዋል። ይህ ስሜት ተፈጸመ ከተባለው ድርጊት ጋር ጥቂት ወይም ምንም ግልጽ የሆነ ግንኙነት ላይኖረው ይችላል። በሌላ አነጋገር አንድ ሰው በደለኛነቱን የሚጠቁም ምክንያት ወይም ማረጋገጫ ባይኖርም ጥፋተኝነት ሊሰማው ይችላል ማለት ነው።

ስሜት ብዙውን ጊዜ ትክክለኛ የጥፋተኝነት መግለጫ ነው። መራራ ለቅሶን የሚያመለክተው መዝሙር 51 የኃጢአትን ስሜት፣ የጸጸትንና የንስሐን ቃል የያዘ ነው። መዝሙር 38 ደግሞ የኃጢአትና የበደል ሽክም የተጫነው ሰው ምን ያህል እንደሚሠቃይ ያመለክታል። በደል ሽክም ነው (መዝሙር 38:4)፣ ጭንቀትንም ያመጣል (መዝሙር 38:18)።

መፍትሔ ያልተገኘለት በደል ሰውን አቅሙቢስ ሊያደርግ ይችላል። በደል በእምነታችን እንዳናድግ ሊያደርገን ይችላል። ሊያሳስረንና በክርስቶስ ያለውን ነጻነት እንዳናውቅ ሊያደርግ ይችላል። እኛ የበደለኛ ነት ስሜት እንዲሰማን በማድረግ ሰይጣን ደስ ይለዋል።

የበደለኛነት ስሜት በሚሰማን ጊዜ እግዚአብሔርን ይቅርታ መጠየቅ ይገባናል። ምክንያቱም እርሱ ይቅር ሊለን ቃል ገብቷል (1ኛ ዮሐንስ 1:9)። እርሱ ፈጽሞ ይቅርታ ያደርግልናል። ኃጢአታችንንም ተመልሶ

አያስታውሰውም (ኢሳይያስ 43:25)። ለኃጢአቶቻችን ይቅርታ ስናገኝ በደላችንም ይወገዳል (ኢሳይያስ 6:7)። እኛም ከበደላችን ነፃ ስለምንሆን እግዚአብሔር አይፈርድብንም (ሮሜ 8:1)። ከዚያም በኋላ በኢየሱስ ክርስቶስ ጽድቅን የለበስን ቅዱሳን አድርጎ እግዚአብሔር ይመለከተናል።

እግዚአብሔርን ይቅርታ ጠይቀን ገና ከጥፋተኝነት ስሜት ጋር እየታገልን ከሆነ ጋዩል ሮፐር ከዚህ በታች ያቀረባቸውን የመፍትሔ አሳቦች እንመልከት፡-

1. አሁን ሰላም እየነሳችሁ ያለውንም ይሁን ሌላውንም ኃጢአታችሁን ክርስቶስ ይቅር ያላችሁ መሆኑን ለእግዚአብሔር አሳውቁ።
2. ባለማቋረጥ የሚሰማችሁ የበደለኝነት ስሜት የሚመጣው ከእርሱ ሳይሆን ከገዛ ራሳችሁ መሆኑን ለእግዚአብሔር አረጋግጡ።
3. በደላችሁን በንስሐ ወደ እግዚአብሔር አቅርቡ። በዚህ ነጥብ ላይ ግልጽ መሆን ያስፈልጋችኋል። ለምሳሌ፣ አንድ ሰው መጥፎ ስድብ ሰድቤው እንደ ሆነ፣ ይህንን ሰው በመስደቤ ስላደረስኩት በደል እናዘዛለሁ ማለት ነው።
4. ቁም ነገረኛ (ሐቀኛ) ሰዎች ከሆናችሁ፣ የሚያስጨንቃችሁን በደል በወረቀት ላይ ጸፉና እንደ በደል መሥዋዕት በእግዚአብሔር ፊት አቃጥሉት። በሕሊናዊ ሥዕል የምታምኑ ከሆናችሁ ደግሞ፣ የበደል ሽክማችሁን አንሥታችሁ በኢየሱስ ክንድ ላይ አስቀምጣችሁ ስትሄዱ በዓይነ ሕሊናችሁ ተመልከቱ። ፍሬ አሳቡ፣ በደላችሁን በትክክል ጠንካራ በሆነው በኢየሱስ ክንዶች ላይ ማስቀመጣችሁን እንድትገነዘቡት ነው።
5. የበደለኝነት ስሜት ተመልሶ በሚመጣባችሁ ጊዜ፣ እነዚህን የይቅርታ ቃላት አስታውሱ፡- «አባት ሆይ፣ ይቅርታ አግኝቼአለሁ። ስለዚህ ክርስቶስ አስቀድሞ ይቅርታ ያደረገልኝን

በደል ዳግም እንዳላሰበው እርዳኝ፡፡» አሁን የበደል ሽክማችሁን መልሳችሁ በክርስቶስ ክንዶች ላይ አኑሩት፡፡

6. እውነቱን ማወቅ ብቻ የበደለኝነት ስሜቶቻችንን ወዲያው እንዲወገዱልን ሊያደርግ እንደማይችል ተረዱ፡፡ ይህ የተደጋገመ ልምምድን ይጠይቃል፡፡ «...መልካሙንና ክፉውን ለመለየት በሥራቸው የለመደ ልቡና ላላቸው ለፍጹማን ሰዎች ነው» (ዕብራውያን 5:14)፡፡

ጥያቄዎች - በመንፈስ ስለ መመላለሳችን፡-

1. ሀ) 1ኛ ቆሮ. 2:14ን እና ኤፌ. 2:1-3ን አንብቡ፡፡ እነዚህ ጥቅሶች ማንን ይገልጻሉ?

ለ) በ1ኛ ቆሮ. 2:15፤ 3:1 እና ኤፌ. 2:13፤ 19-22 የተገለጸው ማን ነው?

ሐ) በ1ኛ ቆሮ. 3:1፤ 3 ላይ የተገለጸው ሦስተኛው ዓይነት ሰው ማን ነው? ይህ ሰው ክርስቲያን ነው ምክንያቱም ቁጥር 1 «በክርስቶስ ሕፃን» ብሎ ስለሚጠራው ነው፡፡ ይሁን እንጂ ይህ ሰው ምርጫው የሥጋ ነገሮችን መከተል ስለሆነ በእግዚአብሔር መንፈስ የሚመራ ሰው አይደለም፡፡

መ) ከእነዚህ ከሦስቱ ሰዎች መካከል እናንተ የትኞቹ ናችሁ? ኢየሱስ ክርስቶስን እንደ አዳኞችሁ ተቀብላችሁታልን?

በመንፈስ ቅዱስ ተሞልታችኋል?

ወይስ አሁንም በሥጋ ነገሮች እንደ ታሠራችሁ ናችሁ?

2. ሀ) ከሥጋ ነገሮች ሊያስሩን የሚችሉት የትኞቹ ናቸው?

ለ) አንተስ የታሠርህባቸው በየትኞቹ ነው?

3. በመንፈስ መመላለስ ሕግ አጥባቂነት (አክባሪነት) አለመሆኑን በምን እናውቃለን?

4. በመንፈስ መመላለስ ማለት የፈለግነውን የማድረግ ፈቃድ ማግኘት አይደለም፡፡ ለምን?

5. በመንፈስ መመላለስ ምንድን ነው? 5 የተለያዩ አሳቦችን ግለጽ፡፡

6. በመንፈስ መመላለስ በእርሱ ቀንበር ሥር ከኢየሱስ ጋር አብራችሁ እየተራመዳችሁ እንደ ሆናችሁ እንድታስቡ እንዴት ይረዳችኋል? የኢየሱስ ቀንበር እንዴት እንደ ሆነ ግለጹ።
7. በመንፈስ እየተመራን መሆናችንን እንዴት ልናውቅ እንችላለን? ማቴ. 7:17፤ 20፤ ገላ. 5:19-23
8. በመንፈስ ለመመላለሳችንን ከተረዳን ምን ማድረግ ይገባናል? 1ኛ ዮሐንስ 1:9፤ ያዕቆብ 5:16
9. ሀ) በመንፈስ መመላለስ በእምነት መመላለስ ነው ስንል ምን ማለታችን ነው? 2ኛ ቆሮንቶስ 5:7፤ ዕብራውያን 11:1፤ 6
ለ) ዓለምን ----- ስለሆነ እምነት ጠቃሚ ነው (1ኛ ዮሐንስ 5:4-5)።
10. ኢየሱስ ክርስቶስ ትናንትና ዛሬም፤ ለዘላለምም ያው ነው (ዕብራውያን 13:8)። እግዚአብሔር ከቶ አይለወጥም (ሚልክያስ 3:6)። እግዚአብሔር ሊዋሽ አይችልም (ዘኁልቁ 23:19)። እነዚህን ጠቃሚ እውነቶች ማወቅና መገንዘብ ለምን አስፈለገ?
11. በእምነታችን ለማደግ ከፈለግን ምን ማድረግ ይገባናል? ሮሜ 10:17፤ ዳንኤል 11:32
12. ይህን ዓረፍተ ነገር አንብቡ፡- እግዚአብሔር እምነታችን ጠንካራ ሲሆን ይወደናል፤ ነገር ግን እምነታችን ሲዳከምና ኃጢአት ስንሠራ እኛን መውደዱን ይተዋል፡- ይህ እውነት ነው ወይስ ሐሰት? ሮሜ 8:35-39፤ ኤርምያስ 31:3፤ 1ኛ ዮሐንስ 2:1፤ 2
በጽድቅ እየተመላለስንም ይሁን ኃጢአት ብንሠራም፤ እግዚአብሔር እንደሚወድደን ማስተዋሉ በጣም ጠቃሚ ነው። ኃጢአት ሠርተን ከሆነ፤ እግዚአብሔር የሠራነውን ኃጢአት አይወድድም፤ ነገር ግን ኃጢአተኛውን ሁልጊዜ ይወድዳል።
13. አሳባችሁን ለክርስቶስ ታዛዥ እንዲሆን የምታደርጉት እንዴት ነው?
14. ጥርጣሬ የእምነት ጠላት የሆነው በምን ምክንያት ነው?
15. ከበደለኛነት ስሜት ጋር በምንተናነቅበት ጊዜ ምን ማድረግ ይኖርብናል?